

دھنیت نام

کیسے کھا جائے ؟


دھنیت کی اہمیت اقتباس از کتاب "محاذ" استاد حسن فراؤنی

دھنیت نامہ آیت اللہ سید مرشد علی مجتبی


ماڈل دھنیت نامہ مرتبہ مولانا صادق حسن

رسولِ خدا ﷺ نے فرمایا

وصیت کر کے مر نے والا گویا شہید مرتا ہے
اور جو شخص وصیت کر کے نہ مرے گویا وہ
اسلام سے قبل کی جاہلیت کی حالت پر مرا --



جس شخص نے مرتے وقت اپنے ایسے رشتہ دار
کیلئے وصیت نہ کی جس تک میراث نہیں پہنچتی
تو اُس نے اپنی زندگی کا اختتام گناہ پر کیا --



S. P. CLASS

WAJAFI BOOK LIBRARY



وصیت نامہ

کیسے لکھا جائے؟

- وصیت کی اہمیت (از کتاب "معاوہ، استاد محسن قرأتی")
- وصیت نامہ آیت اللہ سید عرشی بخاری
- ماذل وصیت نامہ (مرتبہ مولانا محمد صادق حسن صاحب)

ناشر

پیغام وحدتِ اسلامی



کتاب کی شناخت

نامِ کتاب : وصیت نامہ کیسے لکھا جائے ؟

کمپوزنگ : محمد علی کاظمی / سید شاہ زیب علی

پروف ریڈنگ : سید رضا عباس عابدی / سید محمد علی زیدی

گرافس : محمد علی کاظمی / سید محمد علی زیدی

ایڈیشن : چہارم

تعداد : دو ہزار

سالِ طبع : جولائی ۲۰۰۸ء

جملہ حقوق محفوظ ہیں

باہتمام

مدرسہ القائم



A-50 بلاک 20، سادات کالونی، فیڈرل بی ایریا، کراچی


فون: 021-6366644 , 0334-3102169

ویب سائٹ: www.al-qaa'im.com ای میل: info@al-qaa'im.com



فہرست

نمبر شمار	عنوان	صفحہ نمبر
۱	وصیت	۱
۲	وصیت کی اہمیت	۱
۳	دکیا ددہانیاں	۲
۴	نتیجہ بحث	۱۲
۵	وصیت نامہ آیت اللہ عرضی خجفی	۱۲
۶	حیات استاد چند سطروں میں	۲۲
۷	ولادت اور ابتدائی تربیت	۲۳
۸	آپ کی علمی زندگی کا اجمالي خاکہ	۲۷
۹	عمومی کتاب خانہ	۲۹
۱۰	کتاب کی قدر	۳۲
۱۱	دینی مدرسے	۳۸
۱۲	مدرسہ مرعشیہ	۳۹
۱۳	مدرسہ مہدیہ	۳۹
۱۴	مدرسہ مومذیہ	۴۰



۳۰	مدرسہ شہابیہ	۱۵
۳۱	طلبہ کیلئے گھر	۱۶
۳۲	ہاسپٹل	۱۷
۳۳	امام بارگاہ اور مساجد	۱۸
۳۴	طلبہ کی روٹی	۱۹
۳۵	آپ کی سیاسی زندگی	۲۰
۳۶	آپ کی سماجی زندگی	۲۱
۵۲	آپ کی اولاد	۲۲
۵۳	آپ کے اخلاق کی خوبیوں	۲۳
۵۹	استاد کی چند کرامات	۲۴
۶۰	پہلی کرامت۔ دستغیب	۲۵
۶۲	دوسری کرامت (ایک سچا خواب)	۲۶
۶۳	تیسرا کرامت	۲۷
۶۶	چوتھی کرامت	۲۸
۷۷	پانچویں کرامت	۲۹
۹۱	چند امتیازی خصوصیات	۳۰
۹۸	استاد علام کی وصیتیں	۳۱



۱۰۱	پہلی وصیت	۳۲
۱۰۹	دوسری وصیت	۳۳
۱۱۱	تیسرا وصیت	۳۴
۱۱۶	وفاتِ حضرتِ آیات	۳۵
۱۲۱	وصیت اور وراثت کے احکام (مولانا صادق حسن صاحب)	۳۶
۱۲۲	وصیت کی اہمیت	۳۷
۱۲۳	وصیت کرنے والے کیلئے شرائط	۳۸
۱۲۴	وصی کی شرائط	۳۹
۱۲۵	احکاماتِ وصیت	۴۰
۱۲۶	وصیت کے ضروری احکام	۴۱
۱۲۸	وراثت کے احکام	۴۲
۱۳۰	تقسیم میراث کے مسائل	۴۳
۱۳۲	شوہر اور بیوی کی میراث	۴۴
۱۳۳	میراث کی تقسیم کا طریقہ کار	۴۵
۱۳۹	ماڈل وصیت نامہ (مرتبہ مولانا صادق حسن صاحب)	۴۶



وصیت نامہ

کیسے لکھا جائے۔؟



وصیت

اگرچہ وصیت موت کے وقت سے مخصوص نہیں ہے بہتر ہے کہ انسان جلد از جلد وصیت کر دے لیکن عام طور سے چونکہ مرتے دم، ہی لوگ وصیت کرتے ہیں اور ہے بھی وہی وصیت کی آخری مہلت لہذا وصیت کے سلسلے میں چند جملے سپر قلم کر رہا ہو۔

قرآن مجید فرماتا ہے:

کتب عليکم اذ احضر احد کم الموت ان ترك
خيراً نِ الْوَصِيَّةُ لِلْوَالِدِينَ وَالْأَقْرَبِينَ بِالْمَعْرُوفِ ج
حقاً عَلَى الْمُتَقِينَ ط (سورہ بقرہ آیت نمبر ۱۸۰)

”تمہارے اوپر لازم ہے کہ جب تم میں سے کسی کی موت سامنے آئے اور مال و اسباب تمہارے پاس ہے جو تم اپنے بعد چھوڑ کر جا رہے ہو تو اپنے والدین اور قرابتداروں کے لئے عقل و عدل پر منی ان کے لائق وصیت کر دو یہ وصیت صاحبان تقویٰ پر لازم حق ہے“

وصیت کی اہمیت

- ☆ وصیت انسان کی باریک بینی اور اہل حساب کتاب ہونے کی علامت ہے۔
- ☆ وصیت حقوق کے احترام کی علامت ہے۔
- ☆ وصیت انسان کو موت یاد ہونے کی علامت ہے۔

- ☆ وصیت انسان کے بلند مقاصد کا جاری رکھنا ہے۔
- ☆ وصیت محروم لوگوں کے اقتصادی خلاء کو پورا کرنا ہے۔
- ☆ وصیت تمام عمر کی جمع کی ہوئی چیزوں سے استفادہ کا نام ہے۔
- ☆ وصیت ان کاموں کا تدارک ہے کہ جو خود اپنی زندگی میں انسان انجام نہیں دے سکا۔

☆ وصیت مرنے کے بعد انسان کی یادگار ہے اور اپنی یاد زندہ رکھنے کا وسیلہ ہے۔

وصیت اتنی اہم ہے کہ پیغمبر اسلام فرماتے ہیں کہ:
”وصیت کر کے مرنے والا گویا شہید مرتا ہے اور جو شخص وصیت کر کے نہ
مرے گویا اسلام سے قبل کی جاہلیت کی حالت پر مرا“۔

دس یاد دھانیاں

وصیت میں چند مسائل پر توجہ رکھنی چاہیے۔
ا۔ وصیت میں صرف مالی مسائل پر نظر نہ رہے۔
قرآن اس سلسلے میں فرماتا ہے:
جب جناب یعقوبؑ کی موت کا وقت قریب پہنچا تو انہوں نے اپنے بیٹوں کو جمع کیا اور پوچھا! کہ تم میرے بعد کس کی پرستش کرو گے؟
ملاحظہ فرمائیں کہ مرتے دم بھی بیٹوں کی توحید کی فکر ہے۔ اور یہ امیر المؤمنینؑ

کی منزل ہے ضربت کے بعد زخمی حالت میں اپنے فرزندوں سے وصیت میں سب سے پہلے تقویٰ کی تاکید فرماتے ہیں۔ اس لئے وصیت میں صرف مالی یا مادی پہلو مدد نظر نہیں ہونے چاہئیں۔ ہم سب جانتے ہیں کہ مرتے دم اپنے اعزٰز و اقارب سے اخلاقی نصیحتیں ان کے لئے ناقابل فراموش یادیں چھوڑ جاتی ہیں۔

۲۔ وصیت سے انسان کو غلط فائدہ نہیں اٹھانا چاہئے۔ نہ ہی کسی کے حقوق کو ضائع کرنا چاہئے اور نہ ہی جذبہ انتقام کو ٹھنڈا کرنے کے لئے دل کی بھڑاس نکالنی چاہئے بلکہ بھلائی، انصاف اور احتیاج و ضرورت کو مدد نظر رکھنا چاہئے کیوں کہ حدیث میں ہے:

”جو شخص وصیت میں ظلم کرتا ہے وہ گناہ کبیرہ کا مرتكب ہوتا ہے۔“

۳۔ وصیت کرنے والا اپنے بیٹوں کے حقوق کو ضائع نہ کرے حدیث ہے کہ:

”ایک شخص نے اپنا تمام سرمایہ (کمن بچوں کی موجودگی میں) را ہ خدا میں خیرات کر دیا اور مرتے وقت اس کے پاس مالِ دنیا میں سے کچھ بھی نہ تھا جیسے ہی رسول خدا کی خدمت میں لوگوں نے یہ واقعہ نقل کیا، آپ نے فرمایا: ”تم لوگوں نے اس کا مردہ کیا کیا؟ انہوں نے کہا کہ ہم لوگوں نے اسے مٹی میں دفن کر دیا۔ پیغمبر اسلام نے فرمایا کہ اگر تم لوگوں نے دفن

سے قبل مجھے اطلاع دی ہوتی تو میں اسے مسلمانوں کے قبرستان میں دفن کرنے کی اجازت نہ دیتا کیوں کہ چھوٹے بچوں کے ہوتے ہوئے اس نے ایسی وصیت کیوں کی؟

دوسری حدیث میں ہے کہ: ”کبھی انسان ستر سال عبادت کرتا ہے لیکن اپنی وصیت میں انصاف کے خلاف عمل کرتا ہے اور اس عمل سے اپنے آپ کو جہنمی بنالیتا ہے۔“

ایک اور حدیث میں ملتا ہے کہ:
”جو شخص اچھی وصیت نہیں کرتا وہ جواں مرد نہیں ہے اور اسے ہماری شفاعت نصیب نہ ہوگی۔“

جی ہاں! اسلامی نقطہ نظر یہی ہے۔ وصیت میں نا انصافی وارثوں کے مال میں چوری کے متراود ہے۔

۲۔ بہتر ہے وصیت پر بھروسانہ کیا جائے
وصیت آخری المحوں سے فائدہ اٹھانے کا نام ہے۔ لیکن لوگوں کو اس پر تکمیل کر کے بیٹھنہیں جانا چاہیے کہ موت کے وقت وصیت کرنے کی امید میں پوری زندگی مدد و انصاق کی فکر پیدا نہ ہو کیوں کہ اپنے ہاتھ سے مدد کرنا کچھ اور ہی اثر رکھتا ہے۔ اس حدیث کو ملاحظہ فرمائیں:

”ایک شخص نے وصیت کی کہ میرے مرنے کے بعد (جمع کردہ) خرموں

کے انبار کو راہِ خدا میں تقسیم کر دیا جائے اس کی وصیت پر عمل بھی ہو گیا لیکن اس کے انبارخانے میں ایک خرماء پڑا رہ گیا رسول خدا نے فرمایا کہ: وہ اگر اس ایک عدد خرمے کو اپنے ہاتھ سے خدا کی راہ میں دیتا تو راہِ خدا میں خرموں کے انبار کی تقسیم کی وصیت سے بہتر تھا۔

شاید رسول خدا کے اس ارشاد کی وجہ یہ ہو کہ وصیتِ روحِ سخاوت کو حیات نہیں بخشتی فقط کچھ پیٹ بھر جاتے ہیں۔ اسلام میں اصل "انسانی کمال" ہے۔ نہ کہ شکم سیری اور اقتصاد، ہاں ماڈہ پرستوں کی نظر میں خرموں کے انبار کی تقسیم زیادہ اہمیت رکھتی ہے لیکن اسلام کی نظر میں وہ عمل اہمیت رکھتا ہے جو انسانیت کو کمال و ارتقاء عطا کرے خرموں کے انبار کی تقسیم جو آدمی کو عظمت و ارتقاء نہ دے اسے اوپر نہ اٹھائے کوئی خاص اہمیت نہیں رکھتی۔

۵۔ وصیتِ محبوبیت کا ذریعہ

روایات میں ہے ہمارے آئمہ معصومینؑ اپنے رشتہ داروں کے لئے جو حتیٰ ان عظیم ہستیوں سے وابستہ نہیں تھے وصیت کرتے تھے اور اپنے مال سے ان کی مدد کرتے تھے۔ اور اس طرح ان کے دلوں میں اپنے دین و مکتب کی محبت پیدا کر کے ان کو جذب کرتے تھے۔

۶۔ وصیت کبھی واجب بھی ہوتی ہے

وصیت کرنا اگرچہ مستحب ہے لیکن قرآن مجید میں یہ حکم

(کتب علیکم) کے ذریعے ہوا ہے۔ یہ بالکل وہی تعبیر ہے جو روزہ کے حکم و جوب کے لئے استعمال ہوتی ہے۔ چنانچہ وصیت مستحب ہونے کہ باوجود قرآن مجید کی تعبیر اور رہبرانِ دین کی تاکید نے اسے (مستحب سے بڑھا کر) وجوب کی سرحد تک پہنچا دیا ہے فقہ میں بیان ہوا ہے کہ جب بھی انسان خدا کا یا کسی اور کام مقروض ہو یا لوگوں کی ایسی امانتیں اس کے پاس ہوں جن کے تلف ہو جانے کا اندیشہ ہو تو حقوق الناس کی حفاظت کے تحت اس پر وصیت کرنا واجب ہے۔ ظاہر ہے کہ یہ وجوب ان لوگوں پر بھی شامل ہے کہ جو خمس وزکوٰۃ اور دوسرے اسلامی ٹیکس کے مقروض ہیں۔

۷۔ حق وصیت کی مقدار

اسلام میں انسان اپنے ایک تھائی (۱/۳) مال کی وصیت کر سکتا ہے (لیکن وارثوں کے حق میں نقصان نہ ہو اور ان کے احساسات قانون اسلامی کی طرف سے مجروح نہ ہوں) بہتر ہے کہ ایک تھائی سے بھی کم کے بارے میں ہی وصیت کرے مثلاً ایک چوتحائی مال کے بارے میں ہی وصیت کرے (بقیہ حق وراثت کے اعتبار سے تقسیم ہو) یعنی اگر بارہ روپیوں میں چار روپے کی وصیت کا حق رکھتا ہے تو بہتر ہے کہ تین روپے کے بارے میں ہی وصیت کرے تاکہ وارثوں کے جذبات کو ٹھیک نہ پہنچے۔ یقیناً ہم اس قانون پر ایک لگنی نگاہ ڈالیں تو معلوم ہو گا کہ یہی (۱/۳)

سرمائے معاشرے کے کتنی اقتصادی مشکلات کو حل کر سکتے ہیں۔

۸۔ وصیت بدشگونی نہیں

شايد بہت سے لوگوں کے وصیت نامہ نہ لکھنے کی وجہ یہ ہو کہ وہ وصیت کرنے کا مطلب جلد مر جانا سمجھتے ہیں۔ لہذا اسے بدشگونی سمجھتے ہوئے اس سے پرہیز کرتے ہیں۔

۹۔ وصیت عاقلانہ ہو

قرآن مجید نے جس آیت میں مسئلہ وصیت کو بیان کیا ہے ایک بڑا، ہی ذو معنی کلمہ ”بالمعروف“، استعمال کیا ہے۔ جس کا مطلب یہ ہے کہ وصیت عقل و حکمت اور عُرف سے ہم آہنگ ہو۔

وضاحت:-

اکثر خاندانوں میں ایسے افراد پائے جاتے ہیں جنہیں ایک طرف تو مالی تعاون کی شدّت کے ساتھ ضرورت ہوتی ہے اور دوسری طرف وہ پہلے طبقے کے وارثوں میں نہیں آتے۔ لہذا قانون و راثت کے لحاظ سے انہیں میراث بھی نہیں دی جاسکتی ہے۔ جی ہاں! امام محمد باقرؑ ان ہی کے متعلق فرماتے ہیں: ”جو بھی مرتے وقت اپنے خاندان کے ان محروم لوگوں کے لئے وصیت نہ کرے کہ جو قانونی طور پر حق ولایت نہیں رکھتے تو یہ گناہ و معصیت ہے۔“ اس کے برعکس کبھی ایسا ہوتا ہے کہ میراث

کے مستحق افراد خود بہت ہی خوش حال اور مالدار ہوتے ہیں اور انہیں کسی کے مال کی ضرورت نہیں ہوتی چنانچہ اگر قانون کے لحاظ سے ہم میراث تقسیم کریں تو طبقہ اول کو جو خوش حال ہے سب کچھ مل جائے گا اور اس دوسرے طبقے کو جو محروم ہے کچھ بھی ہاتھ نہ آئے گا۔ جس کے نتیجے میں وہ خطرناک مسائل سامنے آئیں گے کہ ایک گروہ جو پہلے سے ہی مالدار ہے اور مالدار ہو جائے گا اور ثروت اندازی کرے گا اور دوسرا گروہ جو غریب ہے اس کی محرومی باقی اور جاری رہے گی یہی وہ منزل ہے جہاں انسان اپنی وصیت کے ذریعے ایک حصہ اس محروم طبقے کو دے کر ان کے فقر کا سد باب نیز دوسرے گروہ کی ثروت مندی کو ختم کر دیتا ہے۔

۱۰۔ مثالی و صیتیں

اے کاش میری معلومات اور آپ کے حوصلے اس بات کی اجازت دیتے کہ میں رسول خدا اور آئمہ معصومین کی مثالی و صیتیں آپ کے سامنے بیان کرتا پھر بھی کیوں کہ ان کے ذکر کی گنجائش نہیں ہے فی الحال ان کے حوالے بیان کیئے دے رہا ہوں تاکہ صاحبان ذوق و نظر ان سے فائدہ اٹھاسکیں۔

بحر الانوار بیالیسویں جلد سے اڑتا لیسویں⁴⁸ جلد تک ہمارے تمام

آئمہ معصومین کے حالاتِ زندگی کے آخر میں ان کی وصیتیں درج ہیں اس

طرح اس کتاب کی اٹھتے ہیں جلد میں بھی ہمارے چند دوسرے آئمہؐ کی
وصیتیں نقل ہوئی ہیں۔

نحو البلاغہ میں بھی حضرت علیؓ کی وصیتیں ملاحظہ کر سکتیں ہیں اور
آج جبکہ میں یہ چند جملے قلم بند کر رہا ہوں رمضان المبارک کی انیسویں یعنی
امیر المؤمنینؑ کے ضربت کی شب اور امام رضاؑ کے جوار میں بیٹھا ہوں لہذا
بہتر ہے کہ حضرت علیؓ کی ان وصیتوں کے کچھ جملے نقل کر دوں جو آپ نے
ضربت کے بعد بستر شہادت پر اپنے فرزندوں سے کی ہیں۔

او صیکما بتقوی اللہ
اے حسن و حسین میں تم کو تقوی کی تلقین کرتا ہوں
جی ہاں ہمارے آئمہ عام طور پر کسی قسم کی فرمائش و تلقین سے قبل تقوی کی
تاکید فرماتے تھے
(یہ جملہ خدا سے انسان کے رابطے کو بیان کرتا ہے)

الا تبغیا الدنیا و ان بعثتکما
دیکھو تم دنیا کے چکر میں نہ پڑنا خواہ وہ تمہاری چوکھٹ پر دستک ہی کیوں نہ دے۔
لا تسفا علی شی منها زوی عنکما
اگر دنیا کی کوئی چیز تم سے چھن جائے تو اس پر افسوس نہ کرنا
(یہ دونوں جملے دنیا سے ان کے رابطے کو بیان کرتے ہیں)

وقولا بالحق واعمالا للاجر

حق کہو اور خدا کی جزا و آخرت کے لئے کام کرو

(یہ جملہ انسان کے راہ و ہدف کو بیان کرتا ہے)

و كونا الظالم خصماً و للمظلوم عونا

ظالم و ستمگر کے دشمن اور مظلوم و محروم کے مددگار رہنا

(یہ جملہ اپنے زمانے کی قوتیوں نیز مظلوم و محروم لوگوں کے ساتھ سیاسی، اجتماعی

، فوجی اور اقتصادی میدانوں میں رابطے کی نوعیت پر روشنی ڈالتا ہے۔)

او صيکما و جميع ولدى واهلى ومن بلغه كتابى بتقوى الله

ونظم امر کم

میں تم دونوں فرزندوں سے بھی اور دوسرے بیٹوں سے بھی اپنے خاندان

والوں سے اور تاریخ کے طویل دور میں جن افراد تک میرا یہ خط پہنچ ان سب

سے تقوے اور کاموں میں نظم و ضبط کی تاکید کرتا ہوں۔

یاد رہے کہ امامؐ نے ساری دنیا کے لوگوں کو مخاطب کیا ہے جی

ہا۔ ! پیغمبر اسلام نے فرمایا کہ: ”میں اور علیؐ اس امت کے باپ ہیں“۔

اس لئے امت کے باپ نے وصیت کے وقت پوری امت کو مخاطب کیا ہے۔

و لچک پ بات یہ ہے کہ تقویٰ کے ساتھ امیر المؤمنینؑ نے امور میں نظم و ضبط کا

بھی حکم دیا ہے۔ یعنی جس طرح حقوق خدا کی رعایت کرنا ضروری ہے اس

طرح بندگان حق کے معاملات میں اولیت واستحقاق اور عہدو پیمان کی رعایت کرنا بھی لازم ہے کیوں کہ اسلام میں کسی بھی طرح کی بُنظُمی اور الٹ پلٹ درست نہیں ہے۔

پھر امام اپنی وصیت کو آگے بڑھاتے ہوئے فرماتے ہیں:

وصلاح ذات بینکم

اے میرے بیٹوں! اور اسلام کے فرزندوں! معاشرے سے کدورتوں اور خاتمے کی کوشش کرو کیوں کہ پیغمبر اسلام نے فرمایا ہے کہ: ”دو مسلمانوں کے درمیان صلح و صفائی تمام (مسْتَحْمِي) نمازوں اور روزوں سے بہتر ہے۔“

پھر امام نے مخصوص انداز میں جیسے کے وصیت بیان ہوئی ہے لوگوں کو تیہیوں، پڑوسیوں، قرآن مجید، نماز، حج اور زکوٰۃ کے تین حسن روابط نیز امر بالمعروف و نہی عن الممنکر پر توجہ دینے کی تاکید کی ہے اور ان میں سے ہر ایک کے لئے بہترین جملے استعمال کیئے ہیں پھر اپنی وصیت جاری رکھتے ہوئے فیصلوں میں عدل و انصاف کی طرف اشارہ فرماتے ہوئے اپنے قاتل کے بارے میں وصیت کرتے ہیں کہ: ”میرے قاتل نے صرف مجھے ایک ضربت لگائی ہے اگر میں اس ضربت سے جاں بحق ہو گیا تو تم بھی اسے صرف ایک ضربت لگانا اور دیکھو غصے میں آ کے قتل عام برپا نہ ہونے دینا نہ اور نہ ہی اسے ٹکڑے ٹکڑے کرنا کیوں کہ پیغمبر اکرم نے فرمایا کہ: ”تم کسی کو

ٹکڑے ٹکڑے نہ کرنا خواہ وہ درندہ صفت کتا ہی کیوں نہ ہو۔

یہاں ہم اپنی بات کو طول نہیں دینا چاہتے لیکن ان وصیتوں کی طرف اشارہ بھی نہ کرنا بے وفائی تھی اور وصیت بھی مولودِ کعبہ اولین شہید محراب کی خصوصاً اس وقت کے جب ان کی ضربت کی تاریخ بھی ہو۔

نتیجہ بحث


وصیت کے موضوع پر اپنی بحث کا اختتام کرتے ہوئے (جو اگرچہ طویل ہو گئی ہے) قرآن مجید کی ایک آیت کی طرف اشارہ کرتا ہوں جس میں (درست) وصیت پر عمل کرنا لازم اور ضروری قرار دیا گیا ہے۔ اور اس شخص کو گناہ گار قرار دیا گیا ہے کہ جو اپنی ہوا و ہوس کی وجہ سے وصیت کو پس پشت ڈال دیتا ہے۔

فمن ه بدلہ بعد ما سمعه فانما اثمہ علی الذین یبد لو نہ ۰
”جو شخص وصیت سننے کے بعد بدل دے تو اس کے سوا کچھ نہیں کہ اس کا گناہ بھی وصیت میں تبدلی کرنے والے کے برابر ہو گا،“

جی ہاں وصیت پر عمل کرنا اتنا ہی ضروری ہے کہ امام محمد باقرؑ فرماتے ہیں کہ ”وصیتوں پر عمل اگرچہ وہ وصیت غیر مسلموں کے سلسلے میں ہی کیوں نہ ہو (لیکن اسی وقت جبکہ وصیت، کفر کی تقویت اور اسلام کی مخالفت و کمزوری کا باعث نہ ہو، ظاہر ہے کہ کوئی مسلمان ایسی وصیت نہیں کرتا) اور اسلامی فقہ

کے لحاظ سے جب کبھی وصیت میں تبدیلی سے کسی کا حق ضائع ہوتا ہو تو
تبدیلی کرنے والا گناہ گار اور ضامن ہے اور اسے خودا پنے مال سے وصیت
کرنے والے کی وصیت پر عمل کرنا چاہیے۔





وصیت نامه آیت اللہ سید عرشی خفی

اقتباس از کتاب "خورشید فقاوت"

ترجمه (قبسات)

مؤلف : استاد علام ججۃ الاسلام و المسلمین
مولانا حاج سید عادل علوی --

بسم الله الرحمن الرحيم
 الحمد لله خلق القلم و علم الانسان مالم يعلم ،
 والصلوة والسلام على النبي الاعظم والواصي
 الاكرم محمد خانم الانبياء وعلى سيد الاوصياء ،
 وعلى آل رسول الله الهداة الباعين الطيبين الطاهرين ،
 سببا بقية الله في الارضين خاتم الوصيين
 مولانا صاحب الزمان القائم المنتظر عجل
 الله فرجه وسهل مخرجه اما بعد
 ”خداوند عالم کی حمد و ثناء اور محمد وآل محمد پر درود وسلام کے بعد“
 ہر شخص اس بات کا گواہ ہے کہ بے شک علمائے اسلام کی زندگی
 بذاتِ خود ایک درس گاہ اور مشعلِ حیات ہے جو راستوں کو روشن و منور کرتی
 ہے انسانیت کو گمراہی اور پستی کی طرف سبقت کرنے سے نجات دیتی ہے۔
 ان کی زندگیاں روشن چراغ ہیں جو انسانی معاشرے کو روشنی بخشنے کے لئے
 پیغمبیر چلتی رہتی ہیں ان کی حیات کے ماہ و سال وہ باشمر درخت ہیں جو آنے
 والی نسلوں کو نیک زندگی کے ثمرات اور اس کا بہترین ذائقہ عطا کرتی ہیں
 ان کی حیات کے ایام وہ گلاب اور پھول ہیں جن سے زندگی میں خوشبو
 بکھرتی ہے۔

نیک اور صالح علماء ہی گمراہی اور پسستی سے شریعت کی حفاظت کرتے ہیں
 یہی لوگ فسق و فساد اور غرور و تکبیر سے انسانیت کو بچاتے ہیں ان کی بصیرت،
 دور بینی ایمانِ راستخ اور علمِ کامل کا نتیجہ ہے کہ دین شیاطین کی کارستانیوں
 سے محفوظ رہتا ہے دین کے نیک افراد، ہی رسولؐ کے امین، امتوں کے رہبر،
 قبائل کے رہنماء، انسانی معاشرے کا چراغ اللہ کے سفیر اور اننبیاء و اوصیاء کے
 وارث ہیں۔ اگر نیک اور روشن فکر علماء کا وجود نہ ہوتا تو انسانی معاشرے کے
 تاریخ پودبکھر جاتے ہیں ماضی کے آثار متوجہ جاتے۔ تہذیب کے پھول
 مرجھا جاتے، انسان کی عزت و آبرو خاک میں مل جاتی دین کے آثار
 دُھند لے ہو جاتے، گمراہوں کی حکومت ہوتی، جہالت خیمه زن ہوتی اور
 انسانی جسم کے اندر اس کی سعادت اور خوش گوار زندگی کی روح کھینچنے کے
 لئے جہالت و بد بختی کے ناخن در آتے۔

علمائے اعلام کا دنیا سے اٹھ جانا زمین پر ایک نقش اور زندگی کے لئے ایک
 ستتم ہے خداوند عالم فرماتا ہے

او لم ير و انا ناتي الارض نقصها من اطرافها

(الرعد ۳۱)

کیا وہ لوگ نہیں دیکھتے کہ ہم زمین کو اس کے اطراف سے
 گھٹاتے چلے آئے ہیں۔

اسی آیت کے ذیل میں حضرت امام محمد باقرؑ نے اپنی ایک حدیث میں فرمایا
ہے:

انما نقص الارض بموتِ العالم
بے شک باعمل عالم کے اٹھ جانے سے روئے زمین پر نقص پیدا
ہو جاتا ہے۔ اور جب کوئی فقیہ عالم دنیا سے اٹھتا ہے تو اسلام میں
ایک ایسا رخنه پڑ جاتا ہے جسے دوسرے فقیہ کے علاوہ کوئی چیز پُر
نہیں کر سکتی۔

حضرت رسولِ اکرم خاتم النبین ﷺ نے ہمارے درمیان لوگوں کی
ہدایت و سعادت کے لئے دو گر انقدر چیزیں چھوڑی ہیں قرآن کریم اور
اہل بیت اطہار علیہم السلام۔ کتاب خدا ایک رسی ہے جس کا سلسلہ آسمان
سے زمین تک ہے اور اہل بیت اطہار علیہم السلام وہ قرآن ناطق ہیں جو
ہمارے درمیان قرآن صامت کے ترجمان ہیں اہل بیت اطہارؑ کے پاس
جو بھی علم و عرفان کی دولت ہے، وہ سب قرآنی سرمایہ ہے اس لئے دونوں
چیزیں ہرگز جدا نہیں ہو سکتیں جب تک نبی اکرمؐ کے نزدیک حوضِ کوثر پر
وارد نہ ہوں۔ ہم نے ان دونوں بیش بہا چیزوں سے قول و عمل اور کردار و
عقیدے کی بنیاد پر ہی تمسک اختیار کیا ہے لہذا ہم نبی اکرمؐ کی وفات کے
بعد سے روزِ جزا تک ہرگز صراطِ مستقیم سے جدا نہ ہوں گے۔

آنکہ کرام شریعت کے محافظ ہیں اور غیبتِ گبری کے زمانے میں آنکہ^۲ کی طرح ہی فقہائے عظام^۳ اس کے پاس بان ہیں جو لوگوں کو خیر و اصلاح کی تعلیم دیتے ہیں۔

اما من كان من الفقهاء صائنا لنفسه حافظاً الدين
مخالفاً هو اه مطيناً لامر مولاً فعلى العوام ان يقلدوه.

(عن مولانا الامام العسكري عليه السلام)

جو فقیہ اپنے نفس کی نگہداشت اور اپنے دین کی حفاظت کرنے والا ہو خواہشات نفسانی کا مخالف اور امرِ مولا کا مطیع و فرمانبردار ہو عوام پر اس کی تقلید کرنا واجب ہے۔

اسلامی علوم سے آگاہ اور الہی معارف کے مالک کامل فقہائے عظام اور مراجع کرام کے درمیان آیت اللہ عرشی نجفی^۴ کی ذاتِ باکمال بھی نمایاں تھی۔
☆ آپ بزمِ فقہاء میں ایک بے مثل متقدی فقیہ اور مستحکم عقل و فیصلے کے مالک تھے۔

☆ مصنفین کی محفل میں عظیم الشان مؤلف اور بلند و بالا مودود تھے۔

☆ اخلاقِ فاضلہ میں سچے استاد ارشیف امین تھے۔

☆ سیاست میں تیروسان اور سیف ہندی کے مانند تھے۔

☆ علمِ نسب میں ماہر فن اور تجربہ کار تھے۔

☆ مختلف علوم و فنون میں قادر اسٹاد، صاحبِ نظر اور مشہور محقق تھے۔

☆ اپنے زمانے میں شیخ الاجازہ اور سیدا لکرامہ تھے۔

آپ کی آنکھیں پر کشش، ہونٹ متینہ اور چہرہ ایسا تھا جس سے صالحین کی
صباحت، متقین کی ہیبت اور مومنین کا وقار جھلکتا تھا آپ کا چہرہ ہشاش
بشاش اور دل غمگین رہا کرتا تھا آپ کی باتیں صحیح و درست، لباس سادہ
و پاکیزہ اور ف GAR متواضع تھی آپ خالق کون و مکان کو اپنے دل میں عظیم اور
اس کے مساوئ کو اپنی نظر میں پیچ سمجھتے تھے۔ آپ کی فکر جوالہ، ذکر جو ہر خیز،
بحث و گفتگو جمیل اور ملاقات کریمانہ ہوا کرتی تھی۔ آپ کا سراپا وجود غاللوں
کو بیدار کرنے والا اور جاہلوں کو آگاہ کرنے والا تھا۔ جو تکلیف پہنچاتا تھا
اسے تکلیف نہیں دیتے تھے۔ فضول باتوں پر کان نہیں دھرتے تھے۔

محرمات سے بری اور شبہات سے پرہیز کرنے والے تھے آپ بہت زیادہ
بخشش کرنے والے اور دوسروں سے بہت کم خدمت لینے والے تھے آپ
کا دیدار شیریں اور عبادت طولانی ہوا کرتی تھی۔ جو آپ سے جہالت کرتا
تھا اس کے مقابلے میں حلیم و بردبار تھے اور جو گستاخی کرتا تھا اس پر صبر کرنے
والے تھے بزرگوں کا احترام اور چھوٹوں پر رحم کرتے تھے آپ کا طرزِ عمل ادب
کی تصویر کلام حیرت انگیز دل متنی اور علم ذکی تھا آپ خدا کی رضا پر راضی ،
شکرگزار، عفیف، شریف، نیک، محفوظ و فادر اور کریم تھے آپ خوش مزاج،

کم خوراک، طریف و فطینِ محبت میں خالص، عہدو پیمان میں کھرے،
 دقیق النظر اور بہت خاشع تھے۔ آپ کی نگاہ عبرت، سکوت فکر اور کلام حکمت
 تھا آپ نفسانی خواہشات کے مخالف امر کے مطیع و فرمانبردار تھے۔ آپ
 بہت کم آرام کرتے اور ہمیشہ چاق و چوبندر ہتے تھے۔ آپ میں لجاجت،
 ہٹ دھرمی، کذب و عناد، حسد و نیمہ اور کبر و نخوت نام کو بھی نہیں تھا۔ مومنین
 آپ کو اپنے امور اور اموال میں امین بناتے تھے۔ آپ سے ہمیشہ خیرو
 صلاح کی امیدیں کی جاتی تھیں۔ برا بیاں آپ سے کوسوں دور تھیں اور فقر و
 فاقہ آپ کے نزدیک تو نگری سے زیادہ محبوب تھا۔ آپ نے اپنے اندر
 متقدین کی صفات اور انبیاء و اوصیاء کے کمالات جمع کر کر کے تھے۔
 میں نے ان صفات اور ملکات فاضلہ کو استاد علام کی ذات میں بارہا مس اور
 محسوس کیا ہے اگر کوئی ایک مرتبہ بھی آپ کی ہم نشینی اختیار کر لیتا تو وہ آپ کے
 نیک اخلاق، کشادہ روئی و سعی علمی اور کامل معرفت کا کلمہ پڑھنے لگتا تھا
 آپ اپنی محفل میں مختلف داستانیں بیان کرتے تاکہ ہم نشینوں پر گرال نہ
 گزرے آپ کی بزم سے جو بھی اٹھ کر جاتا تھا وہ اپنے علم میں اضافہ،
 آخرت کی طرف رغبت اور خدا کے ذکر سے لگاؤ محسوس کرتا تھا اس کے تمام
 رنج و غم دور ہو جاتے تھے اور ایسا لگتا تھا جو مصیبت اس کے اوپر پڑی ہے
 اسے آپ کی زبان سے سن رہا ہے اسی وجہ سے آپ کی بزم اہل درد سے

خالی نہیں رہتی تھی۔

استاد علام کے بلند و بالا مقام کے شایان شان حالاتِ زندگی تحریر کرنے کی تاب نہیں۔ آپکی پا کیزہ زندگی سے شرمندہ ہو کر اپنی تنگِ دامانی کا اعتراف کرتا ہوں۔ میں اپنے پورے عزت و افتخار کے ساتھ استاد علام کے حالاتِ زندگی پر مشتمل یہ کتاب لکھنے کی سعادت حاصل کرتا ہوں اور میری امید یہ ایسے صاحبِ فن تذکرہ نویسوں سے ہیں جو استاد علام کی زندگی پر تسلط رکھتے ہیں۔

ممکن ہے استاد علام کی زندگی کے بارے میں یہ مختصر سی کتاب اہلِ فن اور صاحبان علم میں کامیاب ثابت ہو۔ ساتھ ہی اپنی اس حقیر پیش کش کو روزِ قیامت کے لئے ذخیرہ اور انبیاؤں کے جانشین علماء کی شفاعت کا وسیلہ سمجھتا ہوں جس نے کسی مومن کی تاریخ لکھی اور اسے زندگی بخشی اور آیت کی روشنی میں ”جس نے ایک نفس کو زندہ کیا اس نے تمام نفسوں کو زندگی عطا کی۔“ میں ان تمام لوگوں کا شکر گزار ہوں جنہوں نے اس کتاب کی تالیف کے سلسلے میں کسی نہ کسی شکل میں میری مدد کی اور خدا کی بارگاہ میں ان کی مزید توفیقات کے لئے دست بہ دعا ہوں وہی بہترین ناصرو معین اور سمیع و مجیب ہے۔

والسلام

عادل علوی

۲۵ صفر المظفر سنہ ۱۴۳۱ ہجری قمری

حیات استاد چند سطروں میں

آپ ۲۰ صفر المظفر ۱۳۱۵ ہجری قمری کو نجف اشرف میں پیدا ہوئے آپ کا نسب شریف ۳۳ واسطوں سے حضرت امام زین العابدین علی بن حسین بن ابی طالب تک پہنچتا ہے۔

آپ کے والد سید محمود شمس عرشی نجف اشرف کے جید علماء میں سے تھے اور آپ کے دادا سید الحکماء تھے۔

نجف اشرف میں آپ نے منارہ علم و فضل حضرت آیۃ اللہ الاعظمیٰ ضیاء الدین عراقیؒ سے اور تہران و قم میں موسس حوزہ قم حضرت آیۃ اللہ الاعظمیٰ شیخ عبدالکریم حائریؒ سے اپنی علمی تشنگی کو سیراب کیا۔

حوزہ علمیہ قم میں آپ کا شمار عظیم ترین مدرسین میں ہوتا تھا۔

آپ کا پہلا رسالہ عملیہ ذخیرۃ المعاد کے نام سے ۱۳۷۰ ہجری میں شائع ہوا۔

آپ جود و سخا اور زهد و تقویٰ میں اتنا مشہور ہوئے کہ ضرب المثل قرار پائے۔

آپ نے مختلف علوم و فنون میں ایک سو سے زائد کتابیں اور رسائل تالیف کئے ہیں جن میں سب سے اہم احقاق الحق پر آپ کی تعلیقات ہیں جو ۲۳ جلدوں میں شائع ہوئی ہیں۔

آپ اسلامی، سماجی اور ثقافتی امور میں بھی بڑھ چڑھ کر حصہ لیتے تھے اور ان پر اپنا کثیر سرمایہ بھی خرچ کرتے تھے انہیں میں سے قم مقدسہ میں آپ کا

زبردست عمومی کتاب خانہ بھی ہے۔

آپ نے صفر المظفر سنہ ۱۳۱۱ ہجری میں قمری شب پنجشنبہ میں ۹۶ سال کی عمر میں وفات پائی اور اپنے کتاب خانے ہی میں دفن ہوئے۔
آپ نے نیکی کے ساتھ زندگی بسر کی اور نیکی کے ساتھ موت کو گلے لگایا ہمارا سلام ہوا سدن پر جب آپ پیدا ہوئے اس دن پر جب آپ کو موت آئی اس دن پر جب آپ زندہ مبعوث کئے جائیں گے۔

ولادت اور ابتدائی تربیت

خداوند عالم قرآن مجید میں ارشاد فرماتا ہے
وسلام عليه یوم ولد
اور ان پر سلام ہو جس دن پیدا ہوئے۔۔۔ (سورہ مریم آیت ۱۵)
استاد علام ۲۰ صفر سنہ ۱۳۱۵ ہجری صبح پنجشنبہ نجف اشرف میں پیدا ہوئے آپ کا نام محمد حسین لقب شہاب الدین اور کنیت ابوالمعالی ہے۔
آپ نے ایسے والدین کی آغوش میں آنکھ کھولی جو رفت و شرف میں کریم اور فضل و ادب میں کامل تھے لہذا آپ نے فضیلت و تقویٰ کی دولت اپنے متقیٰ اور پرہیزگار والدین سے ورثہ میں پائی۔

آپ نے علم و عمل، صالح اور پاکیزہ اخلاق کے ماحول میں تربیت پائی کہا جاتا ہے بچہ اپنے والدین کے اخلاق و کردار کو محسوس کرتا ہے

اور اسے اپنے وجود میں جذب کرتا ہے جسے علم حسی تعبیر کیا گیا ہے یہ چیز اس کے دل و دماغ پر آخر عمر تک باقی رہتی ہے علمی خانوادے کا یہ بچہ اپنے ایام طفولیت ہی سے ہمیشہ خیر و صلاح کی جانب پیش قدم رہا۔

وین حنیف کو اپنی شدید توجہ کا مرکز بنائے رہا۔ رسول اور اہل بیت کی محبت میں سرشار رہا۔ اور اعمال صالحہ کے پرچم کے سائے میں اپنا قدم بڑھاتا رہا۔

کسی نے سچ کہا ہے بچے کی پہلی درسگاہ اس کا گھر اور پہلا مدرس اس کی ماں ہے اگرچہ اساس کے اخلاق و کردار کی اساس و بنیاد باب کے ذریعے ہوتی ہے۔ پس بچہ پہلی مرتبہ اپنے گھر اور ماحول میں جو کچھ دیکھتا اور لمس کرتا ہے وہ اس کے ذہن پر نقش ہو جاتا ہے اس کے آثار اس کے وجود میں ہمیشہ درخشش ہوتے ہیں۔ مثل ہے بچپنے کا علم پتھر کی لکیر ہو جاتا ہے کیونکہ طفل اپنے والدین کے گھر اور پہلی درسگاہ میں اپنے اساتذہ اور مرتبی سے جو اخلاق و آداب اخذ کرتا ہے اس سے شاذ و نادر ہی منحرف ہوتا ہے۔

اس روشن اور بلند مفہوم کی روشنی میں ہم اسلام ہی کو ایسا پاتے ہیں جو مسلمانوں اور مؤمنوں کو صحیح اور بہترین تربیت اولاد کی طرف مائل کرتا ہے اور انعقادِ نطفہ سے پہلے ہی بچے کی نشوونما اور صحیح تربیت اولاد کی طرف توجہ دیتا ہے۔ بہترین افعال، پسندیدہ اخلاق اور اچھے عادات و اطوار کی

طرف اس راغب کرتا ہے اور ناپسندیدہ امور سے اسے دور کرتا ہے۔ استادِ علام ”ایسے ہی خاندان علم و شرف و سیادت میں پیدا ہوئے جو لوگوں کی نگاہوں کا مرکز تھا۔ آپ نے ایک دن بیان فرمایا کہ ان کے والد انہیں محقق آخوندؒ کے درس میں لے گئے جب کہ وہ ابھی وہ حد بلوغ تک بھی نہیں پہنچے تھے اور جب بھی آپ کی والدہ گرامی یہ کہتی تھیں کہ اپنے والد کو بیدار کرو، آپ کوشاق گزرتا تھا کہ اپنے والد کو آواز دیکر بیدار کریں لہذا آپ اپنا چہرہ اور رخسار ان کے تلوؤں پر رکڑتے تھے جس سے وہ ہلکی سی گد گدی کے بعد بیدار ہو جاتے اور اپنے نیک فرزند کی یہ تواضع و انگساری دیکھ کر ان کی آنکھیں آنسوؤں سے لبریز ہو جاتیں اور آسمان کی طرف اپنے ہاتھوں کو بلند کر کے اپنے اس فرزند کی مزید توفیق کی دعا کرتے تھے۔ استادِ علام اکثر فرمایا کرتے تھے یہ بلند و بالا مقام اور دین کے امور میں خدا کی توفیقات میرے والدین کی دعاؤں ہی کا نتیجہ ہے۔

ایسی دسیوں حکایتیں استادِ علام کی حیات ایام طفولیت اور عنفوان شباب کی سنی جاتی ہیں جو اس بات کی طرف نشاندہی کرتی ہیں کہ دین اور اس کے اوامر نیز الہی احکام پر عمل کرنا، اُن کے وجود میں ابتدائے حیات، ہی سے رچ بس گیا تھا۔ آپ اپنی پوری زندگی شریعت اسلامیہ کے مطابق بسر کرنے میں خاص اہتمام برتنے تھے۔

آپ جب نجف اشرف میں تھے، ۲۵ مرتبہ پاپیادہ ابو عبد اللہ الحسین سید الشہداء کی زیارت سے مشرف ہوئے۔ وہ طلبہ کی ایک جماعت کے ساتھ زیارت کے لئے جایا کرتے تھے جو دس افراد پر مشتمل ہوتی تھی جن میں حکیم سید شاہزادی اور سید خویی جیسے حضرات شامل رہا کرتے تھے۔ انہوں نے فرمایا ہم مراجع تقلید، فقہاء اور مجتہدین کے ساتھ ہمیشہ سفر کرتے اور اس میں پیش آنے والے کام اپنے درمیان تقسیم کر لیا کرتے تھے۔ میرا کام یہ تھا کہ ہر منزل پر لوگوں کے لئے پانی کا انتظام کرتا تھا کوئی کھانا پکاتا اور کوئی چائے بناتا سوائے سید شاہزادی کے۔ وہ کہتے تھے میرا فریضہ یہ ہے کہ میں سفر میں آپ لوگوں کو خوش رکھوں اور راستے کی صعوبتوں اور مشکلوں کو آسان کروں یقیناً وہ بہت ہی پُر مذاق اور زندہ دل آدمی تھے۔ وہ کبھی ہمیں شعروبرود سے مسرور کرتے اور کبھی لطیف و بذله سخ حکایتوں سے خوش حال کرتے تھے اسی طرح ہمیں سفر کی صعوبتیں اور دشواریوں کا احساس بھی نہ ہوتا تھا ایسے خاندان اور علمی و روحانی ماحول میں پلنے والی آقاۓ مرشیٰ کی شخصیت بلند و برتر مقام اور مر جیعت کی منزل پر کیوں نہ فائز ہوتی۔

آپ نے اپنی ضعفی کے دوران فرمایا کہ وہ ابتدائے بلوغ ہی سے ایسے کام انجام نہیں دیتے تھے جن کی طرف نفس رغبت دلاتا تھا بلکہ آپ نفسانی خواہشات کے مخالف اور حکمِ خدا کے اطاعت گزار تھے۔

آپ فرماتے تھے یہ مرجعیت جو تم دیکھ رہے ہو میں نے اس کی طرف ایک قدم بھی نہیں بڑھایا بلکہ یہ صرف پروردگارِ عالم کے لطف، پیغمبرؐ اور ان کے اہل بیتؐ کی عنایتوں کا نتیجہ ہے۔

چیز ہے رب کعبہ کی قسم جو خدا کا ہو جاتا ہے خدا اس کا ہو جاتا ہے اور جو اللہ کا ہو جاتا ہے اسے برکتیں نصیب ہوتی ہیں استاد علامؐ کی حیات اس مفہوم کی بہترین مصدق تھی۔

آپ کی علمی زندگی کا اجمالی خاکہ

خداوند عالم قرآن مجید میں ارشاد فرماتا ہے۔

يَرْفَعُ اللَّهُ الَّذِينَ آمَنُوا مِنْكُمْ وَالَّذِينَ أَوْتُوا الْعِلْمَ درجات

”جو لوگ تم میں سے ایماندار ہیں اور جن کو علم عطا ہوا ہے

خدا ان کے درجے بلند کرے گا۔“۔۔۔ (سورہ مجادلہ آیت ۱۱)

استاد علامؐ نجف اشرف میں پیدا ہوئے جو تقریباً ایک ہزار سال سے علم و ادب اور اجتہاد و فقاہت کا مرکز رہا ہے۔ آپ نے وہاں لکھنے پڑھنے کی ابتدائی تعلیم حاصل کی اس کے بعد یہ محنت کش طالب علم، علم اور اس پر عمل کرنے کی طرف متوجہ ہوا۔ آپ اس راہ میں سختی و مشقت کو پہچانتے ہی نہ تھے بلکہ تحصیل علم کی طرف پوری طرح سے لگ گئے۔ اگرچہ آپ کے بعض اقرباء نے مخالفت بھی کی۔ علومِ عربیہ میں آپ نے نحو و صرف و بلا غت کی

تعلیم حاصل کی، علوم نقلیہ سے فقہ و اصول اور علوم عقلیہ سے منطق و فلسفہ کی تعلیمات نجف اشرف اور کاظمین میں بزرگانِ علم سے حاصل کیں اور آیت اللہ آقا شیخ ضیاء الدین عراقی^ر کے ممتاز شاگرد بن کر آسمانِ علم پر درخشش ہوئے جن کے بارے میں یہ مشہور تھا کہ وہ اپنے شاگردوں کے ساتھ سخت مزانج اور تندر خوتھے۔

استاد علام^ر نے مجھ سے ایک دن بیان کیا کہ میں درس کے بعد ان کے ہمراہ ان کے گھر کی طرف بحث کرتے ہوئے جایا کرتا تھا ایک دن بحث کے دوران وہ غضب ناک ہو گئے اور پوری قوت سے میرے سینے پہ ایک ضرب لگادی میں ان کے ہاتھوں کوبو سے دینے لگا استاد کی آنکھوں سے آنسو جاری ہوئے اور فرمایا اے شہاب تونے مجھے ادب سکھایا۔ ایسے ہی اخلاق حسنہ اور تعظیم اساتذہ کے مثل کہا جاتا ہے علم کی برکت استاد کی تعظیم میں مضر ہے اور یہ سب کچھ ایسے ہی پاک اخلاق اساتذہ گرام کی تعظیم کا ثمرہ ہے۔

یہ محنت کش طالب علم ایسے صاف و شفاف چشموں سے اپنی تشنگی بجھاتا رہا جو حضرت علیؑ کی قبر کے پاس جاری رہا کرتے تھے جو اپنے الہی علوم قدسیہ سے لوگوں کو رزق پہنچاتے اور مومنین کو کھانا کھلاتے تھے اسی وجہ سے وہ مومنوں کے امیر ہیں۔ لہذا استاد علام^ر نے ان کے علوم کے انوار سے فیض

حاصل کیا اور مختلف علوم و فنون میں اپنی معلومات میں مزید اضافہ کرنے کے لئے علمی اور ادبی محفلوں میں حاضر ہوا کرتے تھے۔ اساتذہ سے سندِ اجتہاد حاصل کرنے کے بعد آپ نے نجف اشرف سے ہجرت اختیار کی اور تہران میں قیام کیا اس کے بعد شہر مقدس قم تشریف لائے جہاں آپ عالم شباب، ہی سے مجتهد مسلم کی حیثیت سے پہچانے گئے اس وقت آپ کی عمر ۲۵ سال تھی۔

آنہ اطہارؓ خصوصاً سید الشہداءؑ سے تولمات کے بعد آپ سے کرامات بھی ظاہر ہوئیں جس کی طرف ہم آگے اشارہ کریں گے۔

ابتداء، ہی سے اساتذہ نے پہچانا کہ آپ عنقریب ایک ایسی درخشش علمی شخصیت کی حیثیت سے ظاہر ہوں گے جس کی شان علمائے اعلام اور تمام لوگوں کے درمیان نمایاں ہوگی۔ آپ اپنے علم و اجتہاد کے ساتھ ساتھ زندگی کی ابتداء، ہی سے زہد و روع اور تقویٰ میں خاص شہرت کے مالک تھے یہ شہرت روز بروز بڑھتی گئی آپ نے حوزات علمیہ میں زندگی بسر کی آپ سے اہل علم، اساتذہ، طلاب اور عوام سب فیض حاصل کیا کرتے تھے۔

عمومی کتاب خانہ

یہ بات مخفی نہ رہے کہ انسانی معاشرہ میں کتب خانہ کی بڑی اہمیت ہے اور ایسی چیز ہے جسے معاشرہ میں کم قدر و قیمت سے نہیں دیکھا جاسکتا۔

کتب خانے، علماء، عظیم شخصیتوں، انسانی تاریخ اور اس کی ترقی کے اسباب
و عمل نیزان افراد کے آراء و افکار کے مرکز ہوتے ہیں جو معرفت کے خواہاں
، ثقافت و تہذیب کی ترقی کے طالب نیز سماج کے تمام طبقوں میں علمی و
ثقافتی تشنگی کو دور کرنے والے ہیں اور وہ اپنے وجود میں چھپے ہوئے اسرار و
فنون کو تصنیف و تالیف کی شکل میں لانے اور اسے اجائے میں نمایاں کرنے
نیzas کی نشر و اشاعت میں مشقتیں برداشت کرتے ہیں۔

ایسے لوگوں کی نگاہوں میں دوسرے مقدس اہداف و مقاصد بھی ہوا کرتے
تھے جیسے قوموں میں ترقی کی شلگفتگی لانا، اچھے انسانی افکار و اخلاق کو عام کرنا،
نفسوں کو آسودگی عطا کرنا، علمی میراث کی حفاظت کرنا لوگوں کو زندگی اور
تاریخ کو استمرار بخشنا، علمی اور ثقافتی راہ کو ہمیشہ جاری رکھنا، سماج کی عمارت
کی بنیاد کو مستحکم کرنا ایسے مقاصد ہیں جو معاشرے میں کتب خانوں کی
ضرورت کو محسوس کراتے ہیں اور اپنی قدر و قیمت کا پتہ دیتے ہیں انہیں اس با
ب عمل اور ضرورتوں کا احساس تھا جس نے علمائے اعلام کو ابتداء سے ہی
عمومی اور خصوصی کتابخانوں کی تاسیس کے لئے آمادہ کیا۔

انہیں حیرت انگیز علماء میں استاد علامہ بھی تھے جنہوں نے عظیم
عمومی کتب خانے کی تاسیس کی جس کی نظریہ عالم اسلام میں بہت کم ہے آپ
نے کتابوں کی جمع آوری میں ایسی صعوبتیں اور مشقتیں برداشت کیں جو

اس سے پہلے کبھی نہیں سنی گئیں۔

حقیقت حال اور دعوے کی سچائی کے لئے ہم قارئین کے سامنے بعض ایسے نمونے بیان کرتے ہیں جس سے شعور و احساسات دنگ رہ جاتے ہیں اور ایک عظیم شخصیت ابھر کر آپ کے سامنے آتی ہے اور دل میں کہتی ہے یہ سخت محنتیں کیونکر باشمرنہ ہوتیں، ایسا عظیم کتب خانہ کیوں نہ تعمیر ہوتا جس کے دروازے ۱۳۹۲ھجری سے آنے والوں کے لئے کھول دیئے گئے ہیں۔

مجھے بعض ایسی کتابوں کے بارے میں علم ہے جسے استاد علام[ؒ] نے نجف اشرف میں اپنے عالمِ شباب میں خریدا تھا جس کی بہترین مثال بعض کتابوں پر آپکی مندرجہ ذیل تحریریں ہیں مثلاً

بسمہ تعالیٰ۔۔۔ ”میں نے اسے چار سال کی نمازِ اجارہ پر خریدا تھا اور مرحوم الحاج حسین تاجر دہخوار قانی کی طرف سے استاد علام آیۃ اللہ شیخ عبداللہ مامقانی ” نے مجھے اجیر بنایا تھا یہ جملہ عبد ذلیل شہاب الدین الحسینی الجہنی نے شعبان ۱۳۹۱ھجری میں تحریر کیا ہے۔“

ایک اور کتاب پر تحریر فرماتے ہیں۔ ”میں نے اسے ایک سال تک حرم مطہر حضرت امیر المؤمنین علیہ السلام کی روزانہ زیارت کی اجرت پر خریدا ہے۔ عبد ذلیل شہاب الدین الحسینی المعرشی الجہنی۔“

ایک اور کتاب پر تحریر فرماتے ہیں۔

علامہ عبدالرحیم بن احمد حندی بہاری "نجفی" نے اپنے فرزند علامہ شیخ شہاب الدین کی گزارش پر ۱۰۶۰ھ میں کشف اللغات والا صطاحات نامی ایک کتاب تحریر کی ہے اور کتاب مکمل کرنے کے تھوڑے ہی عرصے بعد انقال فرمائے گئے۔ میں نے اس کتاب کو مرحوم مرزا محمد تہرانی کی نیابت میں نماز کی دوسال کی اجرت مبلغ ۲۰ برطانوی روپیہ میں خریدا۔ خدا مجھے اس عمل کے پورا کرنے کی توفیق دے اور ۱۲ ذی قعده الحرام ۱۳۲۲ھ جری کونجف اشرف میں ظہر سے میں نے نماز بھی شروع کر دی۔ بھوک کے عالم میں ان حروف کے لکھنے والے کو ۲۰ گھنٹے سے کوئی غذا نصیب نہ ہوئی۔ شہاب الدین الحسینی المعرشی مدرسہ قوام ۱۳۲۲ام ہجری۔

ایک حیرت انگیز واقعہ استاد علام کی زندگی میں کتاب الرافذج۔ ۱، ص۔ ۱۰۹۔ پر ”کتاب کی قدر“ کے عنوان سے شائع کیا گیا ہے۔

کتاب کی قدر

میں ۲۱ ربیع الاول ۱۳۹۶ھ جری دوشنبہ کے دن استاد علام[ؒ] کی خدمت میں موجود تھا آپ دلچسپ باتیں بیان کر رہے تھے جن میں کچھ باتیں کتاب کی قدر و قیمت اور اس کے حاصل کرنے کے طریقوں پر مشتمل تھی آپ نے فرمایا ایک دن میں محلہ مشراق میں واقع اپنے مدرسہ سے اس بازار کی طرف

گیا جو بابِ صحیح علوی سے متصل ہے وہاں ایک عورت مرغی کے انڈے نیچ رہی تھی میں اس کے پاس انڈے خریدنے گیا تو اس کے پاس ایک کتاب نظر آئی میں نے اس سے اس کتاب کے بارے میں پوچھا۔ اس نے کہا میں اس کتاب کو فروخت کرنا چاہتی ہوں میں نے اس سے کتاب لی جو مرتضیٰ عبداللہ آفندیؒ کی تصنیف ریاض العلماء تھی اور بالکل نایاب تھی۔ میں نے اس سے کتاب کی قیمت پوچھی اس نے کہا پانچ سورو پے، میں نے اس سے کہا کہ میں اسے سورو پے دے سکتا ہوں، اس سے زیادہ نہیں۔ وہ راضی ہو گئی۔ اسی دوران کتابوں کا دلال جس کا نام کاظم دبیلی تھا، آگیا جولندن کے عمومی کتابخانے کے لئے پرانی کتابوں کو خریدتا اور اسے نجف اشرف میں موجود برطانوی حاکم کے سپرد کر دیا کرتا تھا۔ یہی پہلا انگریز حاکم ہے جس نے نجف اشرف پر حکومت کی ہے اس نے میرے ہاتھ سے قوت کے ساتھ کتاب لے لی اور اس عورت سے کہا میں اس کتاب کو اس سے زیادہ قیمت پر خریدوں گا اس طرح اس کتاب کی اوپر بولی بڑھنے لگی۔

میں نے اپنا چہرہ حرم کی طرف کر کے امیر المؤمنینؑ سے خطاب کرتے ہوئے کہا اے امیر المؤمنینؑ کیا آپ اس پر راضی ہیں کہ یہ کتاب میرے ہاتھ سے چلی جائے جبکہ میں اس کتاب کے ذریعہ آپ کی خدمت کروں گا۔ اچانک اس عورت نے کاظم دلال سے کہا میں تیرے ہاتھ یہ

کتاب نہیں بچوں گی کیونکہ یہ سید کی ہے میں نے کہا میرے ساتھ چلوتا کہ
 میں تمہیں اس کے پیسے دے دوں۔ وہ میرے ساتھ مدرسہ تک آئی اس
 وقت میرے پاس کچھ نئے پرانے لباس اور ایک گھڑی تھی میں اسے بازار
 میں کپڑوں کے دلال حاج حسین شیش کے پاس بچنے کے لئے گیا اس نے
 اسے نیچ دیا وہ عورت جو میرے ساتھ تھی کہتی تھی اسے سید تم نے مجھے معطل کر
 رکھا ہے وہ شخص مجھے نقد پیسے دے رہا تھا۔ کبھی میں اسے کوئی جواب نہ دیتا
 تھا اور کبھی کہتا تھا ابھی ٹھہرو، ابھی ٹھہرو۔ رقم کپڑوں اور گھڑی بچنے کے بعد
 بھی پوری نہ ہوئی تو میں اسے لیکر مدرسہ آیا اور اپنے ساتھیوں سے پانچ پانچ
 دس دس روپے قرض کے طور پر اکٹھا کئے یہاں تک ۱۲۰ ایا ۱۲۰ روپے ہو گئے
 ۔ میں اس عورت کے پاس آیا اور اسے پیسے دے دیئے۔ اس گرانقدر کتاب
 کے خریدنے پر میں نہایت ہی خوش و مسرور تھا۔

ابھی تھوڑی ہی دیر ہوئی تھی کہ کاظم دلال نے پولیس کے ساتھ
 مدرسہ پر دھاوا بول دیا اور مجھے گرفتار کر کے انگریز حاکم کے پاس لے گیا وہ
 مجھ پر کتاب کی چوری کی تہمت لگا رہا تھا اور میرا خیال ہے کہ وہ اپنی زبان
 میں گالیاں دے رہا تھا اور مجھے بُرا بھلا کہہ رہا تھا اس کے بعد اس نے مجھے
 قید کرنے کا حکم دے دیا میں رات قید خانے میں تھا اور اپنے پروردگار سے
 اس کتاب کے محفوظ رہنے کی دعا کر رہا تھا جسے میں نے چھپا دیا تھا۔

دوسرے دن شیخ الشریعۃ حاج مرزاق اللہ نمازیؒ اور صاحب کفایت کے فرزند مرزامحمدیؒ انگریز حاکم کے پاس ایک جماعت کے ساتھ میری رہائی کے لئے آئے۔ اور قید سے میرے چھوٹنے کی گفتگو اس شرط پر تمام ہوئی کہ میں حاکم کو ایک مہینہ کے اندر کتاب دیدوں۔

میں مدرسہ آیا اور طلبہ کو جمع کر کے کہا یہ اسلام کی عظیم خدمت ہے کہ تم لوگ اس عظیم کتاب کو نقل کر ڈالو یہ کتاب بڑے سائز میں دوسری اور تیسرا جلد وہ پر مشتمل ہے جس میں دس جزء ہیں اور جس کی ابتداء حاء ہمہ لفظ حسن سے ہوتی ہے۔

طلبہ اس کتاب کو نقل کرنے میں مصروف ہو گئے اور معینہ مدت سے پہلے ہی پوری کتاب نقل ہو گئی جب بھی میں اس کتاب کو حاکم انگریز کے حوالے کرنے کے لئے سوچتا تھا مجھے قدرت نہ ہوتی تھی۔ اس خیال سے میں شیخ الشریعۃ کی خدمت میں گیا اور ان سے کہا آپ عصر حاضر کے مرجع ہیں، یہ ایسی کتاب ہے جس کا مثل پورے عالم اسلام میں نہیں اور اسے انگریز حاکم لے لینا چاہتا ہے جب انہوں نے اس کتاب کو دیکھا ایک مرتبہ کھڑے ہوئے پھر بیٹھ گئے، دوبارہ اٹھے اور پھر بیٹھ گئے اور کہا یہی وہ کتاب ہے میں نے کہا ہاں۔ انہوں نے تکبیر و تہلیل کہکر مجھ سے کتاب لے لی جو معینہ مدت کے ختم ہونے تک انھیں کے پاس رہی وقت کے تمام ہونے سے

پہلے ہی انگریز حاکم کا قتل ہو گیا اور یہ کتاب شیخ[ؒ] ہی کے پاس موجود ہی ان کے بعد ان کے ورثاء کی طرف منتقل ہوئی لیکن آج وہ کتاب کہاں ہے مجھے اس کا علم نہیں ہے۔

البته کتاب کا جو سخنہ میرے پاس تھا اس سے میں نے ۱۲ نسخہ تیار کئے تھے ایک نسخہ آیۃ اللہ سید حسن الصدر[ؑ] اور ایک نسخہ آیۃ اللہ سید عبدالحسین شرف الدین[ؑ] کے پاس بھیج دیا میرا نسخہ آج بھی میرے عمومی کتب خانے میں موجود ہے مجھے قم میں اس کتاب کا ایک جزء اور مل گیا وہ بھی میرے کتب خانے میں موجود ہے۔

اس واقعہ کی تاریخ ۱۳۲۰ھجری سے ۱۳۲۱ھجری کی ہے اس طرح ہمیں کتابوں کے حاصل کرنے میں عجیب و غریب واقعات پیش آتے ہیں۔ استاد علام[ؒ] نجف اشرف میں اپنی گرانقدر کتابوں کی حفاظت کے بارے میں سوچا کرتے تھے آپ نے مخطوطات کی جمع آوری میں بھی سعی بلغ کی اور اسے خیابان ارم (آج کل خیابان آیت اللہ مرعشی[ؑ] کے نام سے موسوم ہے) پر واقع اپنے مدرسے میں مخصوص کتاب خانے میں وقف کر دیا تاکہ طلّاب اس سے استفادہ کریں۔ اس عمومی کتاب خانہ کا افتتاح ۱۵ شعبان ۱۳۸۵ھج میں حضرت امام عصر عجل اللہ فرجہ الشریف[ؒ] کی ولادتِ باسعادت کے دن ایک مدرسہ میں ہوا۔

مطالعہ کرنے والوں کی کثرت اور جگہ کی تنگی کی وجہ سے استاد علام ” نے اپنے مدرسے کے رو برو ۱۵۱ شعبان ۱۳۹۲ ہجری کو ہزار مربع میٹر زمین اور ۴۰ طبقوں پر مشتمل ایک نئے کتاب خانے کا افتتاح کیا۔ اس کی توسعہ کی گئی اور ۵۰۰۵ مربع میٹر زمین مزید اس سے ملحق کردی گئی۔ کتاب خانوں میں مطبوعہ کتابوں کی تعداد رفتہ رفتہ ۲۵ لاکھ ۵۰ ہزار اور مخطوطات کی تعداد ۲۵ ہزار تک پہنچ گئی ہے۔ ججۃ الاسلام محقق سید احمد حسینی نے اس کی فہرست ترتیب دی جو ہمارے زمانے میں ۱۳۱۱ ہجری تک ۱۹ جلدوں تک پہنچ گئی ہر جلد میں ۳۰۰ مخطوطہ کتابوں کی فہرست ہے۔

مخطوطات میں تیسرا صدی ہجری کی ہے مثل اور منفرد کتابیں ہیں۔ اس کے علاوہ شیخ طوسیؒ، محقق اول علامہ حلیؒ، فخر المحققینؒ، شہید ثانیؒ، علامہ مجلسیؒ، شیخ حر عالمیؒ، میر دامادؒ، شیخ بہائیؒ صدر المتألهینؒ، فیض کاشانیؒ، شیخ انصاریؒ اور بہت سے اساطین علم و ادب کی مختلف مذاہب و ادیان پر مخطوطہ کتابیں موجود ہیں۔

میں نے اس کتب خانے میں علی بن بلاں جوابن بواب کاتب بغدادی کے نام سے مشہور ہیں، کے ہاتھوں کے لکھے قرآن مجید کا ایک نسخہ تقدیم کیا ہے جس کو اس نے ۱۳۹۲ ہجری میں تحریر کیا تھا۔

اس کتب خانے میں تقریباً دو ہزار افراد روزانہ مطالعہ کرتے ہیں اور یہ مرکز

خطی نسخوں کی فوٹو کا پیوں اور مائیکر و فلم وغیرہ کے تبادلے کے سلسلے میں دنیا بھر کے ۳۵۰ مراکز سے جڑا ہوا ہے۔ یہ کتب خانہ طویل و عریض اور تمام تصویری وسائل سے آرستہ ہے جس میں مطالعے کے بڑے بڑے ہال ہیں، محققین و مولفین اور فہرست نگاروں کے لئے کچھ کمرے بھی بنائے گئے ہیں اور اب حال ہی میں حضرت امام خمینی رضوان اللہ علیہ کی عنایت اور اسلامی حکومت کے لطف سے کتب خانے کے بغل میں ۲۳۰۰ مربع میٹر ز میں بھی خریدی جا چکی ہے جس کا سنگ بنیاد استاد علام نے اپنی آخری عمر میں روز جمعہ ۲۰ ذی الحجه ۱۴۱۰ ہجری کو بزرگ اور عظیم شخصیتوں کے مجمع میں رکھا۔ نئی عمارت سات مستحکم طبقوں پر مشتمل ہے۔ تین طبقے زمین کے نیچے بنائے گئے ہیں تاکہ یہ مخطوطات کا مخزن رہے اور ہر قسم کے خطرات خاص طور سے زلزلوں سے محفوظ رہے ساتھ ہی یہ عمارت بھلی کے تمام جدید ترین وسائل سے آرستہ ہے۔

ہم دین کے خدمت گزاروں اور اس کی عظیم میراث کے محافظوں کے لئے خاص طور سے استاد علام کی روح کے درجات کی بلندی کے لئے خداوند عالم کی بارگاہ میں دست بدعا ہیں۔

دینی مدرسے

مراجع کرام سالہا سال دینی علوم کی تحصیل اور فقہاء الہ بیت کی

تعلیم کے لئے تہائی کی سختی، غربت و مسافت کی وحشت، فقر و تنگدستی کا غم اور طلبگی کی سختیاں برداشت کرتے رہے ہیں۔ اسی لئے جب ہم کسی مرجع کی تاریخ کا مطالعہ کرتے ہیں تو اسے سماج کے رنج و غم سے آگاہ پاتے ہیں لہذا وہ سب سے پہلے طلاق علوم دینیہ کی مشکلوں کو کم کرنے یا انہیں دور کرنے کی کوشش کرتا ہے خاص طور سے جب وہ حوزہ علمیہ پر قیادت کے شباب کو پہنچتا ہے تو اسے طلبہ کے قیام کے لئے مدرسے بنانے کی فکر ہوتی ہے۔ انہیں بنیادوں پر استادِ علام نے بھی قم میں طلباء کے قیام کے لئے مدرسون کی تعمیر کرائی جسے ہم بطور اختصار بیان کر رہے ہیں۔

مدرسہ مرعشیہ

یہ مدرسہ آپ کے عمومی کتب خانہ کے مقابل واقع ہے جس کی زمین الحاج عباس فنا یانے وقف کی تھی اس کی تاسیس ۱۳۸۳ھجری میں ہوئی اس کی مساحت ۲۲۰ مربع میٹر اور زیر بناء ۲۶۰ میٹر ہے یہ تین طبقوں پر مشتمل ہے مدرسہ میں ۱۶۰ میٹر صحن بھی ہے جس میں ۷۳ کمرے ہیں ہر سال عشرہ محرم میں یہاں عزاداری بھی ہوتی ہے اس مدرسہ کا نام استادِ علام کے لقب کے اعتبار سے مدرسہ مرعشیہ رکھا گیا۔

مدرسہ مهدیہ

یہ مدرسہ خیابان با جک پر واقع ہے اس کی تاسیس ۱۳۷۶ھجری میں ہوئی

مساحت کے اعتبار سے یہ ۲۵۰ مربع میٹر میں پر مشتمل ہے جس میں ۳۰۰ میٹر زیر بنائے اس مدرسہ میں ۲۵ کمرے اور ایک دارالمطالعہ بھی ہے جس میں تقریباً دو ہزار کتابیں موجود ہیں امام عصر عجل اللہ فرجہ الشریف کے نام سے برکت حاصل کرنے کے لئے اس کا نام مدرسہ محمد یہ رکھا گیا۔ اس اعتبار سے بھی اسے محمد یہ کہا جاتا ہے کہ مدرسہ الحاج محمد ایرانی کی طرف سے تعمیر کیا گیا جنہوں نے اس کے امور استادِ علامؒ کو تفویض کر دیئے تھے۔

مدرسہ مومنیہ

یہ بہت ہی بڑا اور جدید التاسیس مدرسہ ہے اس کی تاسیس ۱۳۸۹ ہجری میں خیابان چہار مردان چہار راہ سجاد یہ پر ہوئی یہ دو طبقوں پر مشتمل ہے جس میں ۶ کمرے ہیں مساحت کے اعتبار سے ۲۰۱۶ مربع میٹر میں پر واقع ہے جس میں ۷۶ میٹر زیر بنائے ہیں ایک صحن بھی ہے جس میں بڑے درخت لگائے گئے ہیں یہاں ایک دارالمطالعہ بھی ہے جس میں کتابیں موجود ہیں اس مدرسہ کا نام مومنیہ اس اعتبار سے رکھا گیا کہ یہ پہلے ایک دینی مدرسہ تھا جسے مرحوم مرزا موسیٰ خان نے بنوایا تھا مروزہ زمانہ کے ساتھ اس کی عمارت منہدم ہو گئی جسے دوبارہ استادِ علامؒ نے تعمیر کرایا۔

مدرسہ شہابیہ

یہ مدرسہ خیابانِ امام خمینی پر واقع ہے جو شاہ رضا پہلوی کے زمانے میں قائم

مقدسه کا ایک تہا سینما گھر تھا یہ بات انقلابی علماء اور مومنین کے دلوں پر شاق تھی کہ قم جیسے شہر میں جوانوں کو گمراہ کرنے کی غرض سے ایک طاغوتی سینما گھر بنایا گیا تھا جس میں فخش فلمیں دکھائی جاتی تھیں جو اسلامی انقلاب کے دوران شہر فقه و فقاہت اور مدینہ علم و اجتہادِ قم کے لئے عیب تھیں لہذا کچھ شجاع اور بہادر مومن جوانوں نے ایک رات اسے بموں سے اڑا دیا پھر استادِ علامؒ نے اسے خرید لیا اور اس کے ملبوہ پر ایک دینی مدرسہ کی بنیاد رکھی جس کے کئی حصے ہیں ایک طلباء کے رہنے کا حصہ ہے دوسرا دار المطالعہ، تیسرا مدرسہ ہال، چوتھا چاپخانہ اور دارالنشر سے مخصوص ہے۔

مجھے یاد ہے سینما گھر کے اڑائے جانے سے چند ماہ قبل میں استادِ علامؒ کے ساتھ ٹیکسی میں سفر کر رہا تھا جب سینما گھر کی طرف سے گزرے تو استادِ علامؒ نے اپنے ہاتھ آسمان کی طرف بلند کئے اور خدا سے راز و نیاز میں مصروف ہو گئے۔

میں نے دعا تو نہیں سنی لیکن سینما گھر کے اڑائے جانے کے بعد یہ احساس ہوا کہ یہ اسی بزرگ کے انفاسِ قدسیہ کی برکتیں تھیں۔ چونکہ آپ کا نام شہاب الدین تھا اس لئے اس مدرسہ کا نام شہابیہ رکھا گیا۔

طلبه کے لئے گھر

استادِ علامؒ کے آثار میں یہ بھی ہے کہ انہوں نے اپنی نگرانی میں اہل علم کے

لئے بہت سے مکانات تعمیر کرائے جن میں یہ تمام ضروری سہولتیں موجود ہیں یہ مکانات خیابان آذر کے آخری حصے پر واقع ہے جسے کوچہ آیت اللہ العظمیٰ عرشی نجفیؒ کے نام سے جانا جاتا ہے یہ ایک لمبی گلی ہے جس کے دونوں طرف طلبہ کے مکانات ہیں جو جو ق در جو ق قم مقدس میں آتے ہیں اور ان کے پاس کوئی گھر اور جائے پناہ نہیں ہوتی۔

ہاسپٹل

آپ نے اپنی نگرانی میں غریبوں، محرومین اور تنگدست افراد کے لئے خیابان آذر پر نیکوئی ہاسپٹل میں درمانگاہ جدا کے نام سے ایک ہاسپٹل کی تعمیر کی۔

امام بارگاہ اور مساجد

استادِ علامؒ نے اپنی نگرانی میں مختلف شہروں میں بہت سی مسجدیں اور امام بارگاہ بنوائے لیکن جس امام بارگاہ کی تعمیر آپ نے مرحوم الحاج غلام حسین شاکری کے حصہ ثلث سے کرائی وہ آپ کے گھر سے ملا ہوا ہے جو عاشقان سید الشہداء کامہبتو اور مامن ہے خاص طور سے محرم و صفر کے مہینوں میں مجالسِ عزا اور اہل بیت کی ولادت و شہادت پر مجالس و محافل برپا ہوتی ہیں اس طرح یہ امام بارگاہ اسلامی علوم کی تدریس کا مرکز بھی رہا ہے جس کی طرف استادِ علامؒ نے اپنی پہلی وصیت میں اشارہ کیا ہے

آپ نے مختلف شہروں قصبوں اور دیہاتوں میں دسیوں مسجدیں، مدرسے،
کنوں امام بارگاہ اور سڑکیں تعمیر کرائیں۔

طلبه کی روٹی

۱۳۸۰ھجری میں آیۃ اللہ العظمیٰ سید بروجردیؒ کی وفات کے بعد طلبہ کی روٹی آپ نے اپنے ذمہ لی لہذا آپ اپنے وکیلوں کے ذریعہ طلبہ کو ان کے مراتب کے اعتبار سے روٹیوں کے کوپن تقسیم کرتے تھے جس کی رقم آخری برسوں میں ہر ماہ ۲۰ لاکھ کے قریب پہنچ گئی تھی۔ یہ دیگر مراجع کرام کے دفاتر سے ملنے والے شہریوں کے ساتھ طلبہ کو ملنے والی بہترین امداد تھی۔

آپ کی سیاسی زندگی

لوگوں کے امور کی نگرانی، ان کے لئے سعادت و خوشگوار زندگی فراہم کرنا، ان سے شر و فساد کو دور کرنا اسلامی سیاست ہے دوسرے لفظوں میں اس کے معنی لوگوں کے ساتھ حُسن سلوک کے ہیں۔ حدیث میں آیا ہے (امر بداراۃ الناس) مجھے لوگوں کے ساتھ حُسن سلوک کا حکم دیا گیا ہے۔ نیک اور صالح علماء ہی انبیاء و اوصیاء کے بعد قائد اور رہبر ہیں۔ یہی حضرات تمام طبقے کے لوگوں کے ساتھ سلامتی و سعادت اور علم و برتری کی طرف سفر کرتے ہیں جب شہنشاہوں اور بادشاہوں کو علماء کی دلہیز پر دیکھو تو یقین کر لو کہ یہ علماء اور بادشاہ دونوں بہتر ہیں۔ یہ حدیث اس بات پر

دلالت کرتی ہے کہ بادشاہ سے لیکر رعایا تک اگر تمام لوگ علماء کے دروازوں پر علم و عمل، صالح کے کسب و اکتساب اور دینی و انسانی و طائف سیکھنے کے لئے آئیں تو یہی بہترین اور نیک زندگی ہے۔

اور جب علماء کو بادشاہوں کے دروازوں پر دیکھو تو یہ علماء اور بادشاہ دونوں بُرے ہیں اور ظالمین کے ساتھ وابستہ زندگی بھی بُری ہے کیون کہ علماء اور بادشاہ دونوں نے اپنے نفس پر ظلم کیا، صراطِ مستقیم سے منحرف ہو گئے، اپنے آپ کو صحیح منزل تک نہیں پہنچایا اور اب یہی لوگ اللہ کے راستے میں کجھی ہی تلاش کرتے ہیں۔ لہذا لوگوں کے ساتھ حُسن سلوک کرنا، کلمہ حق کا بلند کرنا، ظلم و جور سے نبرد آزمانا اور انسانی معاشرے میں عدل قائم کرنا، ہی ہماری سیاست ہے۔

آیت اللہ سید محسن الھکیم طا ب ٹراہ نے کیا جاوہ دانی کلمہ ارشاد فرمایا ہے۔

”اگر سیاست کے معنی بندگانِ خدا کے امور کی اصلاح اور ان کے حالات کی ترقی کے لئے کام کرنا ہے تو ہر عالم پر اُس کے لئے اپنی پوری قوت و توانائی کے ساتھ قیام کرنا واجب ہے۔ ہر فقیہ اور عالم کے وجود میں صحیح رحمانی سیاست جلوہ گر ہے اور اس کے رفتار و کردار میں دینی و اسلامی سیاست روشن ہے۔ اس پر استعماری سیاستوں اور استکباری گروہوں سے مقابلہ کرنا اور ہر زمانہ میں ہر ملک میں کلمہ حق کے بلند کرنے کے لئے برس پیکار ہونا ضروری

ہے۔ اسے ظلم و جور کے خاتمہ، عدل و انصاف کی حکومت قائم کرنے نیز طاغوتوں اور ظالموں سے جنگ کرنے کے لئے اپنے نفس کی قربانی پیش کر دینا چاہئے۔

علمائے دین ایسی ہی شان کے ہوتے ہیں، یہی لوگ بہترین قائد اور نمونہ عمل ہیں جو ظلم و عناد و منکرات حتیٰ در باری ملاؤں اور واعظوں تک سے بھی جنگ کرتے ہیں۔

ایسے ہی نیک افراد میں استادِ علام ”بھی تھے آپ نے ایران کے اسلامی انقلاب کی قیادت میں شرکت فرمائی اور امام راحل اسلامی انقلاب کے عظیم قائد و رہبر حضرت امام خمینیؑ کے ساتھ ایک ہی مورچے پر تھے یہاں تک کہ اس انقلاب کو کامیاب کیا۔ اسلامی حکومت کی بنیاد رکھی نبی اکرمؐ اور اہل بیت اطہارؑ کے دین کو مضبوط و محکم فرمایا حتیٰ اپنی زندگی کے آخری سال تک یہ فریضہ انجام دیا جس کی گواہی وہ اعلانات و بیانات دے رہے ہیں جسے آپ نے اسلامی انقلاب کے دوران ارشاد فرمایا تھا۔

آپ نے اس انقلاب کے پس منظر میں دین محمدی کی ترویج، قرآن کریم اور اہلبیتؑ کے معارف و مسائل کی نشر و اشاعت فرمائی۔

میں نے ایک دن آپ سے ان سیاسی معرکوں پارٹیوں اور طنطنوں اور سیاسی شخصیتوں کے ہمہوں کے بارے میں اپنے شرعی فرائض دریافت کئے

تو آپ نے جواب دیا کہ ہمیں مذہب اہل بیت کی رعایت اور اسکی حفاظت کرنا چاہئے اور اسے سالم حالت میں اپنی اولاد کے سپرد کر دینا چاہئے جیسے ہمارے آبا و اجداد نے ہمارے سپرد کیا تھا۔

انھیں بنیادوں پر استادِ علام^ر سیاست کے بارے میں سوچا کرتے تھے۔

آپ کی سماجی زندگی

اہم دینی شخصیتوں اور امت کے مصلح قائد نیز دینی مراجع کی اہم ذمہ داریاں سماج میں اصلاح، اسے ترقی کی راہ پر گامزن کرنا اور سماج میں علم و ثقافت کو فروغ دینا رہی ہیں۔ جو اس عالم میں صحیح کرے اور مسلمانوں کے امور اور ان کے حالات کے بارے میں غور و فکر نہ کرے وہ مسلمان نہیں ہے۔ اسلام میں کوئی رہبانیت نہیں ہے اور بلاشبہ میری امت کی رہبانیت جہاد اور تمام لوگوں کے ساتھ باہم سلوک کرنا ہے، مجھے لوگوں کے ساتھ حُسن سلوک کو حکم دیا گیا جیسا کہ احادیث شریف میں وارد ہوا ہے اسی طرح استادِ علام^ر نے بھی امت کے درمیان ایک نیک فرزند، شفیق بھائی، مہربان باپ، رحیم استاد اور ہمدرد قائد کے عنوان سے زندگی بسر کی۔ کبھی آپ سے کوئی ایسا کلام صادر نہیں ہوا جو خوشگوار اور پاکیزہ سماج کے عادات و اخلاق سے مطابقت نہ رکھتا ہو۔ آپ انتہائی اخلاص سے لوگوں کی مدارت کرتے تھے اور اگر بعض اوقات سخت کلامی اور تندری سے لوگ کام

لیتے تو ان کے احساسات و جذبات کی رعایت کرتے تھے۔

مجھے یاد ہے جب صدام العین شہر مقدس قم اور ایران کے بیشتر شہروں کو میزائیلوں اور بھنوں کا نشانہ بنائے ہوئے تھا، عوام خوف و دہشت سے اپنی جان بچانے کے لئے قم سے باہر بھاگ رہے تھے لیکن استادِ علامؒ اپنی جگہ پر موجود رہے۔ آپ اس سے پہلے حرم مطہر میں نمازِ جماعت پڑھانے کے لئے ٹیکسی سے جایا کرتے تھے لیکن ان مصیبت زدہ دنوں میں اپنی کبر سنی اور ضعیفی کے باوجود نماز پڑھانے کے لئے پیدل تشریف لیجاتے تھے جب آپ سے اس سلسلے میں پوچھا گیا تو فرمایا میں چاہتا ہوں کہ لوگ مجھے دیکھیں تاکہ ان کے دلوں کو اطمینان ہو جائے۔

ایک دفعہ میں آپ کے پاس آپ کے حجرہ میں بیٹھا ہوا تھا کہ ایک ضعیف آدمی آیا اور سلام کے بعد فرمایا اے سید میں آپ کوڈا تی طور پر جانتا ہوں۔ میں ایک دلاک ہوں آپ کو آپ کی زندگی کا ایک واقعہ یاد دلانا چاہتا ہوں اور وہ یہ ہے کہ میں عمومی حمام میں دلاک تھا آپ جوانی کے ایام میں اپنے چھوٹے بچوں کے ساتھ حمام میں تشریف لائے اور وہاں کچھ بچوں کو دیکھ کر مجھ سے ان کے بارے میں پوچھا تو میں نے کہا یہ پتیم بچے ہیں اس وقت آپ اپنے بچوں سے مخاطب ہو کر فرمانے لگے ان پتیم بچوں کے سامنے احساسات کی رعایت کرتے ہوئے تم لوگ مجھے بابا کہہ کرنہ پکارنا پھر آپ

نے مجھے کچھ روپے دیئے تاکہ میں ان بچوں کے پڑھنے لکھنے کی ضروری
چیزیں خریدوں۔

جب میں نے یہ واقعہ سنایا تو حواسِ دنگ رہ گئے، میں نے اپنے دل میں
کہا ”اللہ اکبر“، یہی لطیف احساسات اور ظریف و دقيق سماجی نکات کی
رعایتیں ہیں۔

آپ کے اور عوام کے درمیان کوئی پردہ نہیں تھا۔ آپ کا دروازہ آنے والے
مردوں اور عورتوں کے لئے ہمیشہ کھلا رہتا تھا۔

میں وہ ساعت کبھی نہیں بھول سکتا جب میں آپ کی وفات سے دو دن پہلے
آپ کے پاس موجود تھا اور ایک ضعیفہ اپنے خمس کی ادینگی کے لئے آپ کے
پاس آئیں اس نے آپ سے قیامت کے دن اپنی شفاعت کی درخواست
کی۔ آپ نے جواب دیا اگر تو شفاعت کی اہل ہو گئی تو میں یقیناً تیری
شفاعت کروں گا۔

وہ اپنے دشمنوں پر بھی مہربان تھے پھر بھلا اپنے دوستوں اور چاہنے والوں
کے ساتھ کیوں نہ حُسن سلوک کرتے۔

ایک دن آپ نے مجھ سے اپنے حاسدوں کی طرف سے اپنے اوپر ہونے
والے واقعات کا تذکرہ کرتے ہوئے فرمایا کہ صحنِ مطہر میں وہ دسیوں
صفوں کی جماعت کی امامت فرمایا کرتے تھے لیکن دشمنوں کی افواہوں اور

حاسدوں کی چغیلوں سے نوبت یہاں تک آگئی کہ تھوڑے سے مومنین کی امامت فرمانے لگے۔

استادِ اسلام[ؑ] کے فرمانیا

”میں ان دنوں سیدہ معصومہ سلام اللہ علیہ کی ضریح کے قریب آیا اپنی عبا اپنے سر پر رکھی عما مے کے تحت الحنک کا ایک سرا ضریح اقدس سے باندھ دیا اور اس طرح شہزادی کی خدمت میں حاضر ہوا جیسے عوام آتے ہیں۔

پھر میں شدت سے رویا اور اپنے مصائب و آلام نیز بعض لوگوں کی ایذا رسانی کا ان سے شکوہ کیا اسی اثناء میں مجھ پر غنودگی طاری ہو گئی تو میں نے عالمِ مکاشفہ میں دیکھا کہ میں ایک وسیع و عریض میدان میں دوڑ رہا ہوں میرے دشمن مجھے ہر طرف سے پتھر مار رہے ہیں اور میں چیخ رہا ہوں اے میرے جدا میر المؤمنین[ؑ] مجھے اس مصیبت سے رہائی دیجئے۔ خوف زده بھاگتے ہوئے میں نے یہ محسوس کیا کہ کسی نے پچھے سے مجھ پر ہاتھ رکھ دیا ہے، یقین ہو گیا کہ یہ امیر المؤمنین کا ہاتھ ہے انہوں نے مجھے زمین سے اوپر اٹھایا اور کہا صبر کرو آپ کے جدا میر المؤمنین[ؑ] کے ساتھ بھی ایسا ہی کیا گیا ہے۔ میں بیدار ہو گیا اور اپنے دل میں انتہائی سکون و قرار محسوس کیا۔

انھیں مصیبت زدہ دنوں میں ایک دن میں کسی مجلس میں گیا وہاں ایک عمامہ پوش شخص بھی تھا، میں اس کے پہلو میں بیٹھ گیا اس نے مجھ سے شدت

عداوت کی بناء پر لوگوں کے سامنے میری طرف پیٹھ کر لی۔ میں نے اپنے دل میں اسے محفوظ کر لیا اور اس کا حساب خدا کے حوالے کر دیا۔ جب میں وہاں سے جانے لگا تو اس کے دامن میں کچھ پیسے ڈال دیئے اور اسے احساس تک نہ ہوا اس کے بعد وہ لوگوں سے بیان کرتا تھا اس رات میرے پاس کچھ بھی پیسہ نہیں تھا۔ وہ اپنی گود میں کچھ مال پا کر انہی اُجھت میں تھا اسے احساس ہی نہیں ہوا کہ میں نے اس کی گود میں پیسہ ڈال دیا تھا۔ اس عظیم اخلاق کو دیکھو اور سوچو لوگوں کے ساتھ کس اعتبار سے رہنا چاہئے۔

آپ حرم اور صحن معصومہ قم میں تینوں وقت نماز پنجگانہ پڑھانے تشریف لے جاتے تھے آپ نے فرمایا جب میں نے قم مقدسہ کو اپنا وطن بنایا تھا حرم مطہر معصومہ میں نماز صبح کی جماعت نہیں ہوتی تھی آپ نے اس خدمت کو ۶۰ سال تک انجام دیا۔ آپ ہی وہ فرد فرید ہیں جو طلوع فجر سے ایک گھنٹہ پہلے حرم شریف میں بلاناغہ پہنچ جایا کرتے تھے حتیٰ سردی اور برف باری کے زمانے میں بھی اپنے اس عمل کو جاری رکھا جبکہ گلیوں میں برف جمی رہتی تھی آپ بڑی مشکل سے گلی میں راستہ بنایا کر حرم پہنچتے اور بند دروازے کی پشت پر بیٹھے دروازہ کھلنے کا انتظار کرتے تھے۔

آپ نے فرمایا میں پہلے پہلے تنہا ہی نماز ادا کرتا تھا اس کے بعد ایک شخص میرے ساتھ نماز پڑھنے لگا رفتہ رفتہ جماعت میں اضافہ ہوتا گیا۔

استادِ علام ” کی مرجعیت کا زمانہ لوگوں کی ضرورتیں پوری کرنے اور فقہ کے درسِ خارج سے شروع ہوا۔ آپ فقہ کا درسِ خارج حرم سیدہ معصومہؓ میں مسجد بالاسر میں ۱۰ بجے دن اور اصول کا درسِ خارج شام کے وقت اپنے گھر میں دیا کرتے تھے لیکن جب اپنی آخری عمر میں مختلف قسم کے امراض میں بتلا ہو گئے تو یہ سلسلہ بند ہو گیا۔ آپ روزانہ سیکڑوں خطوط کے جواب دیا کرتے تھے جو ایران اور بیرون ملک سے ان کے مقلدین اور دوسرے افراد کی طرف سے آتے تھے۔

مجھے یاد ہے آپ کے آخری دورِ حیات میں افریقہ کے کسی شہر سے ایک تفصیلی خط آیا جس میں ۰۷ اسوال پوچھے گئے میں نے تین روز تک اسے آپ کے سامنے پڑھا اور آپ روزانہ مجھے ایک گھنٹہ اس کا جواب لکھایا کرتے تھے۔ آپ حسبِ استطاعت لوگوں کی ضرورتیں پوری کرتے تھے، کبر سنی، مختلف بیماریاں، رنج و غم کا ہجوم اور لوگوں کی قیل و قال اس راہ میں رکاوٹ نہیں بنتے تھے بلکہ پوری صلاحیت اور قوت کے ساتھ خدا کی نصرت سے ہر مشکلوں اور سختیوں کا مقابلہ کرتے تھے۔ آپ سماجی زندگی کی بہترین مثال تھے۔

ثُمَّ كَانَ مِنَ الظِّينَ آمْنُوا وَ تَوَاصَوْا بِالصَّبْرِ وَ تَوَاصَوْا بِالْمَرْحَمَةِ (البلد ۱۷)

”تو پھر ان لوگوں میں شامل ہو جانا جو ایمان لائے اور خیر کی نصیحت اور ترس کھانے کی وصیت کرتے ہیں۔“

چ ہے جو انسان ایسے معاشرے اور سماج میں زندگی بسر کرے جہاں ماؤے
کا اقتدار ہو وہ شیطان اور نفس امّارہ کی پیروی کرتا ہے یقیناً ایسے انسان
گھائے میں ہیں۔

مگر استادِ علام ”جیسے بہت سے افراد ایمان لائے اور عمل صالح انجام دیئے۔

وتو اصوا بالحق وتو اصوا بالصبر (العصر ۳)

”تم اپنے پروردگار کی تعریف کے ساتھ تسبیح کرنا اور اسی سے مغفرت کی دعا
مانگنا وہ بے شک بڑا معاف کرنے والا ہے“

آپ کو حرم آئمہ اطہار اور انکی اولاد کے حرم مثلاً حضرت امام علی رضا، حرم
حضرت امام حسینؑ کی نقابت اور دیگر پُر افتخار مناصب حاصل تھے۔

نیز حرم حضرت ابوالفضل العباسؑ، شیراز میں احمد بن موسیٰ بن جعفرؑ قم میں
سیدہ معصومہؑ، ری میں حرم حضرت شاہ عبدالعظیمؑ اور امام موسیٰ کاظمؑ کی
اولاد سید جلال الدین اشرفؑ کے روضہ نیز کاشان میں حرم علی بن محمد باقرؑ
میں منصب تدریس، نقابت اور خدمت کا افتخار حاصل تھا۔

﴿ آپ کی اولاد ﴾

استادِ علام ”جو اپنی زندگی میں ضرب المثل تھے خداوند عالم نے آپ کو آٹھ
اولاد عطا کیں جن میں ۲ بیٹے اور ۳ بیٹیاں ہیں آپ کے تین فرزند عالم دین
ہیں۔

- (۱) ججۃ الاسلام والمسلمین سید محمود عرشی صاحب قبلہ مدظلہ۔ آپ اپنے والد ماجد کے وصی اور قم میں مکتبہ عامّہ کے امین بھی ہیں۔
- (۲) ججۃ الاسلام سید محمد جواد عرشی مدظلہ۔
- (۳) شفۃ الاسلام السید امیر حسین عرشی مدظلہ۔
- (۴) السید محمد کاظم عرشی جو تہران میں زندگی بسر کرتے ہیں۔
- (۵) زوجہ الحاج علی برادر آیۃ اللہ العظمیٰ حضرت شیخ فاضل لنکرانی
- (۶) زوجہ مرحوم الحاج ججۃ الاسلام سید عباس موسویٰ
- (۷) زوجہ مرحوم الحاج سید خلیل میری تہرانی
- (۸) زوجہ ججۃ الاسلام والمسلمین الحاج شیخ عباس علی عمید زنجانی جو تہران کے جید علماء میں سے ہیں نیز دانشگاہ طہران کے پروفیسر بھی ہیں۔

آپ کے اخلاق کی خوبیوں

خداوند تبارک و تعالیٰ قرآن مجید میں ارشاد فرماتا ہے

وانک لعلی خلق عظیم

”اے رسول“ بے شک آپ خلق عظیم پر فائز ہیں،“

نبی عظیم خاتم المرسلین حضرت محمد مصطفیٰ کو اس لئے مبouth بر سالت کیا گیا تاکہ وہ اپنے اقوال و اعمال اور رفتار و کردار کے ذریعے مکارمِ اخلاق کی تکمیل کریں اور یہی انبیاء و اوصیاء کی سیرت رہی ہے۔ علماء لوگوں کے

درمیان عوام کی سرپرستی اور قیادت نیز فضائل و محادمد کو عام کرنے میں انبیاء کے وارث ہیں۔ یہی علماء انبیاء اور اوصیاء کے بعد انسانی سماج اور معاشرے کے لئے صالح قائد اور بہترین نمونہ عمل ہیں۔ انہیں اخلاق حسنہ، صفاتِ حمیدہ اور بہترین سیرت نیز تقویٰ و پرہیزگاری میں ضرب المثل مانا جاتا ہے۔ ایسے ہی صالح اور متقدی علماء میں استادِ علام ”کا بھی شمار تھا جو اپنے زہد و درع، تقویٰ و پرہیزگاری اور تواضع و انکساری میں اپنی مثال آپ تھے آپ عالمِ باعمل تھے۔ لوگوں کو ایسی چیز کا حکم دیتے تھے جس پر خود عمل پیرا تھے اور اسی چیز سے روکتے تھے جس سے خود پرہیز کرتے تھے۔ میں نے انہیں ضعیفی کے زمانے میں اکثر دیکھا ہے کہ جب وہ حرم حضرت معصومہ قم میں نماز یاد رسم کے لئے جاتے تھے تو دورہی سے عورتوں کو دیکھ کر اپنے چہرے پر عباداللیا کرتے تھے تاکہ پہلی نظر کسی اجنبي اور نامحرم عورت سے نہ ٹکرائے۔ آپ کو اپنے اس مستحسن عمل پر ملکہ حاصل تھا آپ صرف خدا کی رضاہی کے مطابق باتیں کرتے تھے۔ ایک دن میں نے انہیں تہائی میں اپنے رب سے مناجات کرتے ہوئے دیکھا، ایسا لگتا تھا جیسے وہ اپنے خدا کو اپنے بالکل قریب دیکھ رہے ہیں۔ یہ وہ کیفیت تھی جسے لفظوں میں بیان نہیں کیا جاسکتا۔

یہ چیزان کے زہد و درع اور تقویٰ و پرہیزگاری کے اوپر بہترین گواہ ہے کہ

انہوں نے پہلی وصیت میں اپنے فرزند کو خطاب کرتے ہوئے فرمایا۔

”میں اسے (اپنے فرزند کو) صلدہ رحم کی وصیت کرتا ہوں خاص طور سے ان کے بھائیوں اور بہنوں کے سلسلے میں اور یہ وصیت کرتا ہوں کہ ان کے ساتھ نیکی کا سلوک کرے اس لئے کہ میں نے اپنے بعد دنیا کے ٹھیکروں (مال و دولت کی طرف اشارہ) کی شکل میں کچھ نہیں چھوڑا ہے مجھے جو کچھ بھی حاصل ہوا اُسے حتیٰ وہ رقم بھی جو خاص طور سے مجھے دی جاتی تھی محتاجوں خصوصاً اہل علم پر صرف کر دیا ہے۔ عنقریب میں دنیا سے سفر کرنے والا ہوں لیکن اپنے ورثاء کے لئے دنیا کے مال و اسباب اور زر و جواہر میں سے کچھ بھی نہیں چھوڑا ہے۔ انہیں اپنے ربِ کریم کے حوالے کر دیا ہے اور ان کے لئے بہترین یادیں اور اچھی باتیں چھوڑی ہیں اور اگر میں اپنی اولاد کے مال و اسباب سمجھنے کی کوشش کرتا، لوگ میرے اوپر اس قدر اعتبار کرتے تھے کہ میں اپنے وارثوں کے لئے لاکھوں اور کروڑوں کی جائداد اور مال و اسباب چھوڑ سکتا تھا (فاعتبر وایا اولی الابصار)

وہ اپنی وصیت میں فرماتے ہیں میرے ساتھ میری وہ جائے نماز بھی دن کر دی جائے جس پر میں نے ۷۰ سال نمازِ شبِ ادا کی ہے وہ تیرہ سال ہی کی عمر سے نمازِ شب کے پابند تھے پروردگار انہیں مقامِ محمود پر مبعوث کرے۔

اور دوسرے مقام پر فرماتے ہیں میں اسے وصیت کرتا ہوں میرے ساتھ
 میری وہ تسبیح بھی دن کی جائے جس کے دانوں پر میں نے ہر صبح خداوند کریم
 سے مغفرت طلب کی ہے۔ مجھے یاد آتا ہے کہ ایک دن انہوں نے اخلاق و
 عرفان پر گفتگو کرتے ہوئے حسد کے سلسلے میں فرمایا ”حسد شروع میں
 حسد کے دل میں سیاہ نقطے کے مانند ہوتا ہے اگر حسد کرنے والا، علمائے
 اخلاق کے بتائے ہوئے طریقوں کے مطابق اپنے نفس کا علاج نہ کرے تو
 یہ خداوند عالم سے دعا کرتے تھے کہ وہ اس سے اس مرض کو زائل کر دے اور
 اس بات میں غور و فکر کرتے تھے کیوں اس نے اپنے بھائی سے نعمت چھیننے کا
 قصد کر رکھا ہے جب کہ خدا، ہی عطا کرنے والا اور نعمت روک لینے والا ہے،
 وہی نافع بھی ہے اور ضارع بھی اسے چاہئے کہ وہ اپنے پروردگار سے ایسی
 ہی نعمت کی درخواست کرے جیسی خدا نے اس کے محسود کو عطا کی ہے اس
 طرح وہ اپنا علاج کر لے گا اور اگر حسد کے اس نجح کا علاج نہ کیا جائے اور
 اس نقطے کو مٹایا نہ جائے تو وہ پھلنے پھولنے لگتا ہے اور ایک دن ظلم کا درخت
 ہو جاتا ہے جو انسان کے وجود کو کھا جاتا ہے۔

اس کے بعد یہ فرمایا میں اپنے والد کے ہمراہ کفایۃ الاصول کے مصنف محقق
 آخوندؒ کے درس میں جایا کرتا تھا ایک دن انہوں نے ایسے آدمی کو دیکھا جو
 علماء کا لباس پہنے ہوئے تھا اسے دیکھتے ہی والد نے ان الفاظ میں بد دعا کرنا

شروع کر دی۔

اللهم اخذلہ فی الدنیا والآخرة

بارہا اسے دنیا و آخرت میں ذلیل و خوار کر دے

میں نے بارہا ان کی زبان سے بد دعا کے یہ کلمات سنے ایک روز

میں نے اس کا سبب پوچھ ہی لیا تو انہوں نے فرمایا یہ وہ شخص ہے جو محقق

آخوندؒ کے درس میں اپنے ایک دوست کے ساتھ حاضر ہوا کرتا تھا اور محقق

"اس کے دوست کی ذکاوت و ذہانت کی تعریف کیا کرتے تھے جس کی بناء پر

اس کے وجود میں حسد کی آگ بھڑک اٹھی ایک دن اس کا دوست زکام میں

گرفتار تھا، میں اس کے پاس عیادت اور تیمارداری کے لئے گیا ہوا تھا کہ وہ

شخص آیا اور اس سے کہا لو یہ میرے پاس تمہارے لئے دوام موجود ہے اس

نے کوئی چیز نظر میں ڈال کر اسے پلا دی تھوڑی دیر کے بعد اس کے بیمار

دوست کا رنگ اڑ گیا اور وہ چند ہی گھنٹوں میں انتقال کر گیا ہم سمجھ گئے کہ اس

نے اپنے بیمار دوست کو شدتِ حسد کی بناء پر زہر دے دیا اور اس کے چار

بچوں کو باپ کی شفقت سے محروم کر دیا حسد کے یہی اثرات ہوتے ہیں وہ

ایمان کو اس طرح کھا جاتا ہے جیسے آگ لکڑی کو کھا جاتی ہے۔

اس کے بعد فرمایا شیخ ہادی نجف کے علماء میں سے تھا، اس پر لعنت ملامت

کی گئی اس کی تکفیر کی گئی اور اس سے ڈنڈوں سے مارا گیا۔ یہ عالم فاضل تھا اس



نے صحیح اور مسلم الثبوت کتاب میں تالیف کی ہیں اس کی تحریروں میں کوئی ایسی چیز نہ مل سکی جو اس کے کفر اور دہریت پر دلالت کرتی اور جو چیز اس کے کفر کا سبب بنتی ہے یہ تھی کہ شیخ ہادی نے مرزا حبیب سے ان کی زندگی کے آخری ایام میں ملاقات کی اس وقت دو شخص دروازے پر کھڑے تھے شیخ ہادی کے لئے چائے لائی گئی اس نے چائے پی خادم جب استکان لیکر واپس ہوا تو دروازے پر کھڑے ان دو شخصیتوں نے (حسد کی بنابر) خادم سے کہا مرزا حبیب کہتے ہیں کہ استکان پاک کر لو اس میں ایک کافر نے چائے پی ہے یہ خبر تیزی کے ساتھ پھیل گئی اور اسی کے درمیان تین دن کے بعد مرزا حبیب کا انتقال ہو گیا اور کسی کو ان سے حقیقت حال پوچھنے کا موقع نہیں ملا البتہ یہ بات ثابت ہے کہ دونوں حاسدوں نے شیخ ہادی سے حسد کی بنابر یہ بات اپنی طرف سے کہی تھی لیکن شیخ کی تکفیر عوام کی زبانوں پر باقی رہ گئی۔ ہاں ایک دن صحنِ مطہر حضرت امیر المؤمنینؑ میں ایک مجلس تشکیل دی گئی جس میں نجف کے بزرگ علماء حاضر ہوئے، مشہور خطیب منبر پر گیا اور شیخ ہادی کے فضائل و محدثیات کے اور ان پر لگائی گئی تہمت کا ازالہ کرنے کے بعد ایک ظرف میں شیخ کو تھوڑا سا پانی پلا یا جس سے نجف کے ان بزرگ علماء نے باری باری پیا تاکہ لوگوں پر شیخ کا ایمان اور ان کی طہارت ثابت ہو جائے لیکن عوام اسے کافر ہی گردانتے رہے اور وہ دونوں حاسدوں نے ظالم

جنہوں نے شیخ ہادی سے حسد کیا تھا، زندگی منحوس ایام بس رکرنے کے بعد فقر و ہلاکت میں اس دنیا سے گئے اور جہنم ان کا ٹھکانہ بنا۔

﴿استادِ علامؐ کی چند کرامات﴾

خداوند عالم قرآن مجید میں ارشاد فرماتا ہے
و جعلنی من المكر مین (سورہ یس - ۲۷)
بے شک اولیائے خدا اور اس کے صالح و مقرب بندوں میں ایسی کرامتیں
پائی جاتی ہیں جو ان کی زندگی میں بھی اور موت کے بعد بھی ظاہر ہوتی ہیں
خدا کی سرز میں پر یہ ایک سنت الہیہ رہی ہے تا کہ اولیائے خدا ایسے چمکتے
ہوئے ستارے بن جائیں جن کے ذریعے لوگ دنیا کے اندر ھیروں اور
تاریکیوں میں ہدایت پائیں وہی خیر و سعادت اور احسان کی طرف رہنمائی
کرتا ہے اور وہی راہِ انبیاء اور ان کی رسالت کی حفاظت کرتا ہے۔

بے شک علماء، انبیاءؐ کے علوم و فنون اور فضائل و کمالات کے وارث نیز
روئے ز میں پران کے امین ہیں اور جب کہ شہید انسانی معاشرے کے
عقائد و اعمال کا شاہد ہوتا ہے جس کی حفاظت کے لئے جام شہادت نوش
کرتا ہے اور جب شہداء کا خون انسانی معاشرہ کی حیاتِ دوام کا سبب بنتا
ہے اور شہید امت کے لئے شمع اور اس کا دھڑکتا ہوا دل ہے تو علماء کے قلم کی
روشنائی شہداء کے خون سے بھی افضل ہے اور یہ خداوند قادر علیم کی سنت

ہے کہ اس نے پیغمبر اسلام کے امین ان علماء کی ذات میں بھی کرامت و فضیلت اور امانت و وثائق جیسے کمالات کو جلوہ گر کیا ہے جن کے ذریعے ہدایت کے خواہاں ہدایت پاتے ہیں۔

انھیں صالح اور مکرم علماء میں سے استادِ علام ”بھی تھے انہوں نے اپنی بعض کرامتیں ”اما بنعمۃ ربِ فحدث“ کے عنوان سے مجھ سے بیان کی ہیں اور بندے پر خدا کے خاص لطف و کرم کا مجھ سے تذکرہ کیا ہے جب بندہ اپنے خدا کی طرف حقیقی طور پر متوجہ ہو جاتا ہے اپنی نیت اور اپنے عمل کو خالص کر لیتا ہے تو خدا اس کے اوپر کس طرح لطف و احسان فرماتا ہے۔ میں نے ان کی بعض کرامتیں ان کی حیات میں ہی لکھ کر انھیں سنادی تھیں یہاں ہم اشارے کے طور پر ان کی کچھ کرامتوں کا ذکر کرتے ہیں۔

پہلی کرامت - دست غیب

استادِ علام ” نے مجھ سے بیان کیا ہے کہ رضا خان علیہ اللعنة والعذاب نے اپنے زمانے میں استعماری آقاوں کے حکم سے ایران کے شہروں میں آزادی نسوں کے عنوان سے فحشاء و فساد راجح کرنے کے لئے عربیانیت اور بے پر دگی کا حکم دے دیا تھا جس کی بناء پر امتِ اسلامیہ کا وقار اور اس کی اخلاقی قدریں متزلزل ہو گئیں تھیں اور مومن معاشرہ میں ان کے غلبہ اور رعب و حشمت کی بناء پر دین کی رُوح مردہ ہوتی جا رہی تھی۔

اس تاریک زمانے میں قم شہر کا کوتوال بد معاشوں کا سر غنہ تھا وہ لمبا چوڑا جیم
 اور شجیم تھا میں نے ایک دن حرم مسیدہ معصومہ سلام اللہ علیہ میں نمازِ جماعت
 کے بعد عورتوں کی گریہ وزاری اور چیخ و پکار کی آوازیں سنیں۔ استفسار
 کرنے کے بعد معلوم ہوا کہ شہر کوتوال عورتوں کے مجمع میں ان کی چادریں
 چھیننے کے لئے گیا ہے میں تیزی سے اس کی طرف گیا اور دیکھا کہ وہ
 عورتوں کے سروں سے چادریں چھین رہا ہے اور سب خوف و ہراس سے
 گریہ وزاری کر رہی ہیں۔ میں غصے سے سرخ ہو گیا اور غیر ارادی طور پر اس
 کے منہ پر ایک زبردست طمانچہ رسید کیا اور بولا بد بخت خدا تجھ سے سمجھے تو
 حرم حضرت معصومہؓ میں یہ جسارت کر رہا ہے۔ اس نے مجھے غضبناک
 نگاہوں سے دیکھا اور کہا کہ اے سید میں تیرے لئے کافی ہوں۔ میں سمجھ گیا
 اس نے میرے قتل کا ارادہ کر لیا ہے خدا کے لطف و کرم سے دوسرے ہی دن
 یہ خبر نشر ہوئی کہ وہ بازار میں گیا اس پر چھٹ گر پڑی اور اسی وقت ہلاک
 ہو گیا اور واصل جہنم ہوا میں نے اس اقدام میں خداوند کریم کا لطف و کرم،
 حضرت معصومہؓ کی عنایت اور خدا کا غیبی ہاتھ دیکھا جب کہ میں خود ضعیف
 الجثہ تھا اور اس لمبے چوڑے شخص سے مقابلہ کی قوت نہیں رکھتا تھا لیکن مجھے
 نہیں معلوم کہ کیسے یہ زبردست طمانچہ میں نے اس کے چہرے پر مارا جس
 سے اس کی آنکھیں حلقة چشم سے باہر آ گئیں۔

اور یہ خبر پھیل گئی کہ شہرِ کوتوال سید (آیة اللہ مرعشی) کی کرامت سے ہلاک ہو گیا۔

دوسری کرامت

ایک سچا خواب

استادِ علام نے مجھ سے بیان کیا کہ انہوں نے عالمِ شباب میں جبکہ ابھی ان کی عمر کل تیس سال تھی، ایک خواب دیکھا کہ قیامت آگئی ہے اور خوفناک انداز میں صور پھونکا جا چکا ہے جیسا کہ اس کے بارے میں احادیثِ شریف اور قرآن مجید میں وارد ہوا ہے۔ انگلیاں زرد ہو گئیں ہیں، دودھ پلانے والی عورتیں اپنے بچوں کو دودھ پلانا بھول گئیں، چہرے غبار آلود ہو گئے ہیں اور لوگ جو ق در جو ق حیرت و پریشانی میں کھڑے ہیں جیسے ان کے سروں پر پرندے بیٹھے ہوں۔

مجھے حساب و کتاب کے لئے ایک مقام پر لیجا یا گیا یہ جگہ اس سے الگ تھی جہاں تمام لوگوں کا حساب و کتاب لیا جا رہا تھا مجھے بتایا گیا کہ یہ اہل علم کی تعظیم و تکریم ہے ان کا حساب لوگوں کے سامنے نہیں لیا جاتا۔ میں ایک خیے میں داخل ہوا وہاں میں نے رسول خدا کو حساب کرتے ہوئے دیکھا جو منبر پر تشریف فرماتھے اور ان کے داہنے با میں دو شیخ بیٹھے ہوئے تھے جن کے چہرے سے صالحین کی ہیبت اور اہل تقویٰ کی جلالت ظاہر ہو رہی تھی۔ ان

دونوں بزرگوں کے سامنے کتابیں رکھی ہوئی تھیں لیکن ایک کی کتابیں دوسرے کی کتابوں سے زیادہ تھیں۔ اہل علم صفت بستہ کھڑے ہوئے تھے، لوگوں نے مجھ سے کہا ہر صفات ایک ایک صدی کے علماء کی صفات ہے مجھے چودھویں صفات میں کھڑا کیا گیا اور میں اپنے حساب و کتاب کا انتظار کرنے لگا میرا دل مضطرب تھا۔ میں نے رسول اللہ کو دیکھا کہ آپ حساب و کتاب میں بڑی باریک بینی سے کام لے رہے ہیں۔ جب کوئی عالم حضرت رسول خدا کے حضور شفاعت کا محتاج ہوتا تھا تو یہ دونوں شیخ اس کی شفاعت کر دیتے تھے۔ میں نے اپنے بغل میں کھڑے ہوئے شخص سے پوچھایا کہ دونوں بزرگوار کون ہیں؟ میں دل ہی دل میں سوچ رہا تھا کاش میں انھیں پہچانتا ہوتا تھا کہ اگر مجھے بھی شفاعت کی ضرورت ہوتی تو انھیں ان کے مبارک ناموں سے پکارتا۔ اس نے جواب دیا یہ شیخ مفید اور علامہ مجلسی ہیں۔ میں نے پوچھا ان دونوں کے سامنے یہ کتابیں کیسی رکھی ہوئی ہیں؟ اس نے جواب دیا ان کی تالیفات ہیں اور یہی ذریعہ شفاعت ہیں۔ میں نے علامہ مجلسی کے سامنے زیادہ کتابیں دیکھیں وہ زیادہ شفاعت کرتے ہوئے نظر آئے۔ اچانک میری آنکھ کھل گئی اور میں نے اپنے خدا کا شکرada کیا۔

تیسرا کرامت

ایک سچا خواب جس میں حضرت معصومہ قمؓ کی توصیف بیان کی گئی۔

استادِ علامؒ نے مجھ سے بیان کیا کہ وہ اپنے والد حضرت آیۃ اللہ العظیمی السید محمود عرشیؒ سے سیدۃ النساء عالمین حضرت فاطمہ زہراؓ کی قبر مطہر کے متعلق بحث کر رہے تھے۔ ایک دن میرے والد نے حضرت امام جعفر صادقؑ کو خواب میں دیکھا جو فرمائے تھے کہ تم پر کریمہ اہل بیت حضرت فاطمہ معصومہؓ کا احترام واجب ہے والد نے فرمایا میں نے خیال کیا امام علیہ السلام اس سے حضرت فاطمہ زہرا سلام اللہ علیہا کا مراد لے رہے ہیں تو امام علیہ السلام نے میرے اس خیال کو دفع کرنے کی غرض سے فرمایا میری مراد حضرت فاطمہ بن موسیٰ بن جعفر علیہ السلام سے ہے جو سرز میں قم میں مدفون ہیں۔

پھر آپ نے فرمایا جب میں عالم شباب میں پریشانیوں اور سختیوں میں گھرا تھا اور اپنی بیٹی کی شادی کرنا چاہتا تھا اور میرے پاس مالِ دنیا میں سے کچھ بھی نہیں تھا میں خدا کے علاوہ کسی اور کے سامنے ہاتھ پھیلانا معیوب سمجھتا تھا اپس میں کریمہ اہل بیت حضرت فاطمہ معصومہ سلام اللہ علیہ کے حرم مبارک میں گیا کہ میری آنکھوں سے آنسو بہرہ ہے تھے اور دل مجرور تھا میں نے معصومہؓ سے مخاطب کرتے ہوئے کہا اے میری شہزادی ایسا لگتا

ہے آپ میرے حالات نہیں دیکھ رہی ہیں اور میری مشکلوں کو حل نہیں
 کر رہی ہیں میں اپنی بیٹی کی شادی کیسے کروں جبکہ میرے پاس کچھ بھی نہیں
 ہے۔ اس غم زدہ کیفیت میں گھر آیا اور سو گیا اتنے میں خواب دیکھا کہ کوئی
 دروازہ کھل کھڑا رہا ہے جب میں نے دروازہ کھولا تو ایک شخص کو دیکھا جو مجھے
 کہہ رہا ہے کہ آپ کو معصومہ[ؐ] بدار رہی ہیں۔ میں تیزی کے ساتھ ان کی
 خدمت میں گیا جب صحن مبارک میں داخل ہوا تو وہاں تین کنیزوں کو دیکھا
 جو طلائی رواق میں جھاڑو دے رہی تھیں۔ میں نے ان سے اس کا سبب
 پوچھا تو انہوں نے جواب دیا۔ بھی حضرت سیدہ معصومہ[ؑ] شریف لار رہی ہیں۔
 تھوڑی، ہی دیر کے بعد میں نے حضرت سیدہ معصومہ[ؑ] کو دیکھا جو بہت ہی
 نحیف و ناتوال تھیں، ان کا جسم زرد تھا، ان کی رفتار حضرت فاطمہ زہرا[ؑ] کی
 رفتار سے مشابہ تھی (جیسے میں نے اس سے پہلے بھی تین دفعہ دیکھا تھا) میں
 آگے بڑھا اور ان کے ہاتھوں کو چومنے لگا کیونکہ یہ نسبت میں میری پھوپھی
 ہوتی ہیں سیدہ معصومہ[ؑ] نے فرمایا اے شہاب ہم تم تھمارے امور سے کب
 غافل ہیں کہ تم ہم سے شکوہ کر رہے ہو جس دن سے تم قم آئے ہو ہماری
 حفظ و نگہداشت میں ہو۔ میں سمجھ گیا کہ میں نے شہزادی کی شان میں بے
 ادبی کی ہے۔ لہذا مغدرت طلب کی۔ جب میں خواب سے بیدار ہوا تو
 زیارت اور مغدرت طلب کرنے کے لئے حرم شریف آیا جلد ہی میری

حاجت پوری ہو گئی اور خداوند کریم نے میرے امور کو آسان کر دیا۔
اس کے بعد استاد علام[ؒ] نے اہل بیتؐ کے نزدیک حضرت معصومہؓ کی
عظمت و منزلت کے متعلق امام جواد علیہ السلام کے حوالے سے ایک حدیث
بیان فرمائی

من زارها عارفاً بحقها و جبت له الجنّه
جو ان کے حق کی معرفت کے ساتھ زیارت کرے بہشت
اس پر واجب ہے۔۔

اس کے بعد فرمایا جب میں آشیانہ آل محمدؐ قم مقدسہ میں آیا تھا، میرے
پاس مال دنیا سے ایک قبا اور ایک ردا کے علاوہ کچھ بھی نہیں تھا اور آج جو کچھ
بھی میرے پاس موجود ہے وہ حضرت معصومہؓ کے وجود و کرم کی برکتیں ہیں۔

﴿ چوتھی کرامت ﴾

جسے میرے والد علام قدس سرہ نے اپنی کتاب الرافد میں نقل کیا ہے جو
استاد علام کی زندگی میں زیور طبع سوے آراستہ ہو چکی ہے استاد علام نے مجھے
سے ۱۵ اشوال المکرّم ۱۳۸۹ھجری دوشنبہ کے دن ۹ بجکر ۲۰ منٹ پر بیان
فرمایا تھا۔

۱۳۳۹ھجری میں، میں نجف اشرف کے مدرسہ قوام کا ایک طالب علم تھا اور
مجھے یہ بات بھولی نہیں ہے کہ اس وقت میں مولوی عبداللہ یزدی کی کتاب

حاشیہ پڑھ رہا تھا ان دونوں میں ہمیشہ پریشان رہتا تھا اور اس پریشانی سے نجات کی مجھے کوئی صورت نظر نہ آتی تھی میری زندگی سخت الجھنوں کا شکار تھی یہاں تک کہ میں نے امید کے تمام دروازے اپنے اوپر بند پائے جس سے میرے دل پر غم والم کا ایک ہجوم رہتا تھا۔ پس میں ہمیشہ مایوسیوں کا شکار اور طرح طرح کے خیالات میں کھویا رہتا تھا اور میری مستقل یہی کیفیت تھی جبکہ میں گھوارہ علم و ادب اور تقویٰ و پرہیزگاری کے مرکز میں زندگی بسر کر رہا تھا۔

- (۱) میں بعض عمامہ پوش حضرات سے تنگ دل تھا جس کی بناء پر مجھے ان سے اور تمام لوگوں سے سوء ظن پیدا ہو گیا تھا اور خاص و عام افراد میں امتیاز پیدا کرنے کی صلاحیت ختم ہو گئی تھی یہاں تک کہ میں نے عدول علماء کے پیچھے بھی نمازِ جماعت پڑھنا ترک کر دیا تھا اور کسی کو سچا ہی نہیں سمجھتا تھا۔
- (۲) میرے رشتہ داروں میں سے ایک شخص مجھے بڑی شدّت سے درس سے روکنا چاہتا تھا یہاں تک کہ یہ نوبت آگئی کہ وہ میرے استاد کے پاس گیا اور انھیں میری تعلیم تدریس سے روک دیا جس کے نتیجے میں مجھے اپنے اساتذہ کی خدمت میں پڑھنے لکھنے کی قدرت نہ رہ گئی اور یہ سلسلہ یوں ہی رہا۔

(۳) میں خارش کے مرض میں بمتلا تھا اور اچھا ہونے کے بعد بھی مجھ پر ذہنی طور سے سستی طاری ہو گئی کہ میں ہر چیز بھولنے لگا اور ہر گز کوئی چیز یاد نہ کر سکتا تھا۔

(۴) میری دونوں آنکھیں انہتائی کمزور ہو گئی تھیں جس کی بناء پر میں پڑھنے کرنے پر قادر نہیں رہ گیا تھا۔

(۵) میں تیز نہیں لکھ سکتا تھا۔

(۶) انہتائی فقر و تنگدستی مجھ پر طاری ہو گئی تھی جس کی بناء پر بعض راتوں میں بھوکا ہی سونا پڑتا تھا۔ میرے ساتھ میرے کمرے میں حجۃ الاسلام والمسلمین الحاج مرزا حسن شیرازیؒ اور حجۃ الاسلام مرزا حسینؒ جو مرزا شیرازی کے پوتے تھے، رہتے تھے یہ لوگ میرے فقرو فاقہ سے بے خبر تھے اور کمزوری سے میرے چہرے پر جوز ردی طاری ہو گئی تھی اس کے بارے میں پوچھا کرتے تھے لیکن میں ان سے کچھ نہیں کہتا تھا۔

(۷) میں قلبی طور پر دائیٰ مریض رہنے لگا تھا، ایک لحظہ بھی مجھے سکون و قرار نہ تھا۔

(۸) بعض معنوی اور روحانی مسائل سے متعلق رفتہ رفتہ میرا عقیدہ متزلزل ہوتا جا رہا تھا۔

(۹) میری بات پر کسی کو توجہ نہیں ہوتی تھی خاص طور سے درس میں۔

(۱۰) میری خواہش تھی کہ دنیا اور اسکے تمام علاقوں خاص طور سے درہم و دینار کی محبت میرے دل سے نکل جائے۔

(۱۱) مجھے حج بیت اللہ الحرام کی تمنا تھی لیکن اس شرط کے ساتھ کہ حج کے دوران یا مدینہ منورہ میں موت آجائے اور دونوں پاک و پاکیزہ شہروں میں کسی ایک جگہ دفن کیا جاؤ۔

(۱۲) میں جب تک زندہ رہوں خداوند عالم مجھے علم و عمل، صالح اور تمام نیک اعمال و آثار کی توفیق کرامت فرمائے۔

ان تمام باتوں نے مجھے یہ سوچنے پر آمادہ کر دیا کہ میں پروردگار عالم کی بارگاہ میں حضرت امام حسینؑ سے توسل اختیار کروں۔

لہذا میں نے عزمِ سفر کر لیا اور مدرسہ سے نکل کر کربلاؒ معلیٰ کی طرف روانہ ہو گیا اس وقت میرے پاس صرف ایک روپیہ تھا جس سے میں نے دو روپیہ اور کاسہ آب خریدا (اس وقت درسی ایام کے درمیان کا زمانہ تھا، مجھے یاد آتا ہے وہ شوال کا مہینہ تھا) میں خان جماد کے راستے سے مشہدِ حضرت امام حسینؑ کی طرف روتا ہوا پیارا دہ رواں دواں تھا، اس راہ میں مجھے اپنی کمزوری کا احساس تک نہیں ہوا۔

میں کربلاؒ معلیٰ میں داخل ہوا اور نہرِ حسینی میں غسلِ زیارت بجا لانے کے بعد حرمِ مطہر میں آیا اور ادعیہ و نوافل میں مصروف ہو گیا۔ مغرب کے قریب

دعاوزیارت کے بعد ججۃ الاسلام والمسلمین مرحوم سید عبدالحسین" (مؤلف کتاب بغیۃ النباء فی تاریخ کربلا) کے اطاق کی طرف گیا۔ یہ میرے والدِ علام قدس سرہ کے دوستوں میں تھے۔ میں نے ان سے درخواست کی کہ مجھے مولانا کی ضریح کے پاس رات بھر ہنے کی اجازت دیدیجئے جب کہ وہاں بیتوتہ (رات بسر کرنا) ممنوع تھا لیکن انہوں نے میرے والدِ علام قدس سرہ کی دوستی کا پاس و لحاظ کرتے ہوئے مجھے اپنے سید و آقا حضرت امام حسینؑ کی قبرِ مطہر کے نزدیک بیتوتہ کرنے کی اجازت دیدی۔ میں نے دوبارہ وضو کیا اور جب لوگ حرم کے تمام دروازے بند کرنے لگے تو میں حرم میں داخل ہوا اور ضریح کے پاس گیا۔ میں سوچنے لگا کس جگہ پر بیٹھوں معمول یہ تھا کہ لوگ سرِ قدس کی طرف بیٹھا کرتے تھے لیکن میں سوچ رہا تھا امام روی لہ الفد ا اپنی ظاہری زندگی میں اپنے فرزند حضرت علی اکبرؑ کی طرف ہمیشہ متوجہ رہتے تھے، وہ اپنی ظاہری حیات کے بعد بھی انہیں کی طرف متوجہ ہونگے۔ اسی لئے میں امام کے پائیتھی حضرت علی اکبرؑ کی قبر کے نزدیک بیٹھا۔ بھی مجھے بیٹھے ہوئے ایک لمحہ بھی نہ گز را تھا کہ میں نے قرآن کریم کی تلاوت کی آواز سنی جس نے میرا دھیان اپنی طرف متوجہ کر لیا تھا۔ یہ صد اضریح مقدس کے پیچھے سے آرہی تھی میں نے مرٹ کے دیکھاتو مجھے اپنے پدر بزرگوار نظر آئے جو بیٹھے ہوئے قرآن کی تلاوت کر رہے تھے،

ان کے پہلو میں قرآن کی ۱۳ حلیں رکھی ہوئی تھیں، ایک حل ان کے سامنے بھی تھی جس پر قرآن رکھا ہوا تھا وہ اس کی تلاوت فرمائی ہے تھے ۔

میں آگے بڑھا اور ان کے ہاتھوں کا بوسہ لینے کے بعد ان کا حال دریافت کیا۔ انہوں نے مجھے اس بات کی بشارت دی کہ تم انتہائی راحت و سکون میں ہو۔

میں نے اپنے والدِ علام سے پوچھا آپ یہاں کیا کر رہے ہیں؟ انہوں نے جواب دیا ہم چودہ آدمی ہیں جو ہمیشہ حرم شریف میں قرآن کی تلاوت کرتے ہیں میں نے پوچھا اور لوگ کہاں ہیں؟

انہوں نے جواب دیا وہ لوگ اپنی بعض ضرورتوں کی وجہ سے حرم سے باہر گئے ہوئے ہیں اور یہ حل جو میرے پہلو میں رکھی ہوئی ہے علامہ شیخ مرتضیٰ محمد تقیٰ شیرازیؒ کی ہے جو علمائے شیعہ اور انقلاب عراق کے رہبروں میں سے تھے اور جو حل اس کے بعد رکھی ہے علامہ شیخ زین العابدین مرندیؒ کی ہے جو نجف کے جید علماء میں سے تھے اور جو حل اس کے پہلو میں ہے علامہ شیخ زین العابدین مازندرانیؒ (مؤلف کتاب ذخیرۃ العباد) کی ہے اسی طرح یکے بعد دیگرے تمام علمائے کرام کا نام شمار کیا لیکن افسوس مجھے باقیہ حضرات کے نام یاد نہیں ہیں۔

پھر میرے والدِ علامؒ نے مجھ سے پوچھا تم یہاں کیسے آئے ہو جبکہ آج کل

درس و تحریک کا زمانہ ہے۔ میں نے انکی خدمت میں امام حسینؑ سے توسل کرتے ہوئے اپنی تمام حاجتیں جسے اوپر بیان کیا ہے پیش کر دیا انہوں مجھے حضرت امام حسینؑ کی خدمت میں جانے اور ان سے اپنی حاجت بیان کرنے کا حکم دے دیا۔

میں نے پوچھا امام علیہ السلام کہاں ہیں؟

انہوں نے اشارے سے کہا وہ ضریح کے اوپر ہیں تم جلدی کرو کیونکہ امام علیہ السلام ایک مریض زائر کی عیادت کے لئے جانا چاہتے ہیں۔

میں اپنی جگہ سے اٹھا اور ضریح اقدس کے پاس گیا ان کے چہرے پر ایسا نور بر سر ہاتھا جس سے میری آنکھیں بند ہوئی جا رہی تھیں اور میں اس نور کے درمیان بہت ہی مشکلوں سے دیکھ پار ہاتھا۔ ابھی وہ ضریح کے اوپر ہی تھے کہ میں نے انہیں سلام کیا انہوں نے جواب سلام دیتے ہوئے فرمایا۔
اوپر آ جاؤ۔

میں نے کہا میں اس لاکن نہیں ہوں۔

دبارہ بھی آپ نے یہی فرمایا

میں نے شرم و حیاء سے خودداری اختیار کی پھر انہوں نے مجھے ضریح ہی کے پاس رہنے کی اجازت دے دی میں نے آنکھوں کی پوری توانائی کے ساتھ انہیں دیکھا، میں نے دیکھا کہ وہ بڑی ملاحظت کے ساتھ مسکرا رہے ہیں۔

پھر امام علیہ السلام نے مجھ سے پوچھا ”ما ذا ترید؟“ تم کیا چاہتے ہو؟
میں نے فارسی کا یہ شعر سنادیا

آنجا کہ عیان است ... چہ حاجت بہ بیان است

آپ میرے پوشیدہ امور سے واقف ہیں پھر امام علیہ السلام نے مجھے مصری
کی ڈلی دیتے ہوئے کہ تم ہمارے مہمان ہو اسے اپنے منہ میں رکھ لو۔
اس کے بعد امام علیہ السلام نے مجھ سے پوچھنا شروع کیا
(اب یہاں سے ترتیب وار استادِ علامؐ کی ان خواہشون کی تکمیل کا ذکر
ہے جن کا پہلے بیان کیا جا چکا ہے۔ مترجم)

(۱) کس چیز نے تمھیں خدا کے بندوں کی طرف سے سوء ظن پر مجبور کیا؟
میں نے اپنے نفس میں تغیر محسوس کیا ہے کہ بے شک یہ امامؐ کا مجھ پر ولایتی
تصریف تھا اس کے بعد مجھے کسی کی طرف سے اپنے دل میں بدظنی کا
احساس نہ ہوا اور میں نے یہ بھی محسوس کیا کہ اب ہر خاص و عام سے گھلتا ملتا
ہوں اس حد تک کہ ہر ایک سے سلام کرتا ہوں، مصافحہ و معانقہ کرتا ہوں۔

وہاں میں نے ایک ظاہر الصلاح شخص کو دیکھا جس کی امامت میں اذان صبح
کے بعد فریضہ سحرادا کیا حالانکہ مجھے گمان تک بھی نہ تھا کہ کبھی ایسے شخص کی
امامت میں نماز ادا کروں گا۔

(۲) امام علیہ السلام نے مجھ سے کہا اپنے درس و تدریس کی طرف متوجہ

ہو جاؤ زمانہ کی مشکلات تمہیں ایذا نہیں پہنچا سکتیں اور تمہارے دروس کو نہیں روک سکتیں۔

جب میں نجف اشرف واپس آیا تو میرا وہ رشته دار جس نے میرے تحصیل علم میں رکاوٹ ڈالی تھی میرے پاس آ کر کہنے لگا میں سمجھتا ہوں تمہیں فقط پڑھنے ہی سے محبت ہے، پڑھو لیکن شرط یہ ہے کہ مجھ سے روپے پلیے کا سوال نہ کرنا۔

(۳) امام علیہ السلام نے فرمایا: ہم نے خدا سے تمہاری شفاء طلب کی ہے میں نے اسی لمحہ محسوس کیا کہ میں مرض میں گرفتار ہی نہ تھا اور وہ ذہنی سستی جو مجھ پر طاری ہوئی تھی دور ہو گئی اس وقت سے آج تک الحمد للہ میں عجیب و غریب قوتِ حافظہ کا مالک ہو گیا ہوں۔

(۴) امام علیہ السلام نے فرمایا: ہم نے اپنے پروردگارِ عالم سے تمہارے لئے آنکھ کی تیز روشنی طلب کر لی ہے۔

اس وقت سے میں ہر طرح کی تحریر پڑھ لیتا ہوں اور یہ نعمت میرے پاس اب بھی ہے جبکہ میں ۹۰ سال کا ہو چکا ہوں۔

(۵) امام علیہ السلام نے مجھے قلم عطا کیا اور فرمایا تیزی سے لکھواس وقت سے میرا قلم تیزروانی کے ساتھ چلنے لگا۔

(۶) امام علیہ السلام نے فقر و فاقہ سے متعلق مجھ سے کچھ فرمایا جو الفاظ مجھے

یاد نہیں رہ گئے ہیں۔

(۷) ہم نے خداوندِ عالم سے تمہارے لئے اطمینانِ قلب طلب کیا ہے پس میں نے اپنے دل میں مکمل آرام محسوس کیا۔

(۸) بعض روحانی اور معنوی مسائل سے متعلق امام علیہ السلام نے عقیدے کی ثبات و استحکام کی دعا فرمائی۔

(۹) ہم نے خداوندِ عالم سے اہل علم کے ساتھ خاص طور سے درس و تدریس میں تخلی طلب کیا ہے اور لوگ تمہاری باتیں دل سے سنیں گے۔

(۱۰) امام علیہ السلام نے دنیا اور درہم و دینار کی محبت میرے دل سے نکل جانے کے لئے دعا فرمائی۔

(۱۱) اس سوال کے جواب میں امام علیہ السلام خاموش رہے (مترجم)

(۱۲) ہم نے خداوندِ عالم سے تمہاری دینی خدمات میں موفق اور اعمال قبول ہونے کی دعا فرمائی۔

خلاصہ ۔۔

حضرت امام علیہ السلام نے حج کے علاوہ میرے تمام سوالوں کا جواب دیا وہ اس کی طرف سے متعرض بھی نہ ہوئے اور میں نے بھی امام سے اس کا سوال نہیں کیا مجھے گمان تھا کہ میرے حج کے بارے میں امام[ؐ] کا جواب نہ دینا اس شرط کی بناء پر تھا جو میں نے اس کے لئے لگا رکھی تھی۔

میں نے امام علیہ السلام سے وداع لی اور اپنے والدِ علام قدس سرہ کے پاس آ کر پوچھا آپ مجھ سے کچھ کہنا چاہتے ہیں؟ انہوں نے کہا اپنے آبا و اجداد کے علوم حاصل کرنے میں محنت کرو اور اپنے بھائی بہنوں کے ساتھ محبت و مہربانی سے پیش آؤ۔

میں نے دوبارہ پوچھا کیا آپ کا مجھ سے کوئی خاص کام نہیں ہے جسے میں انجام دوں؟ انہوں نے فرمایا میں انتہائی راحت و آرام سے ہوں مجھے کوئی ضرورت نہیں ہے صرف ایک چیز مجھے کھٹک رہی ہے اور وہ یہ ہے کہ عبدالرضابقال یہ بانی کا مختصر ساقرض میرے اوپر رہ گیا ہے۔ میں ان سے رخصت ہوا اسی دورانِ حرم شریف کے دروازے کھلنے لگے یہ اذانِ صبح کا وقت تھا میں نے تجدید وضو کے بعد اس شخص کی امامت میں نماز ادا کی جس کا ذکر پہلے کر چکا ہوں اور مجھے اس بات کا یقین ہو گیا کہ میری تمام ضرورتیں اور حاجتیں پوری ہو گئی ہیں۔

اس کے بعد میں نجف اشرف کی طرف پاپیادہ روانہ ہوا اور اس شہر مقدس کے مدرسہ قوام میں پہنچ گیا۔ میں نے طلباء کو دیکھ کر انہیں سلام کیا گویا وہ لوگ اس سے پہلے بھی میرے بھائی تھے (یہ کیفیت ان سے سوء ظن کے بعد کی ہے) میں بطریقِ احسن ان سے معاونت و مصافحہ کرتا تھا اور ہمیشہ نماز جماعت میں شریک ہوتا تھا۔

ایک دن میں عبدالرضا کے پاس اپنے والد علام قدس سرہ کا قرض معلوم کرنے گیا اس نام کے تین افراد پائے جاتے تھے، میں سب کے پاس گیا تو معلوم ہوا کہ تیسرا کہ آدمی کا قرض میرے والد کے اوپر ہے۔ میں نے اس سے اپنے والد کے قرض کے سلسلے میں پوچھا تو اس نے کہا یہ حساب و کتاب کے دفتر ہیں، ان میں دیکھ لو وہ مرتب تھے، میں نے اس میں صفحہ صفحہ دیکھا یہاں تک کہ اپنے والد کا نام نظر آیا جس میں ایک روز کے دو دھ کی قیمت بطور قرض درج تھی۔ میں نے اس میں اضافہ کر کے قرض ادا کیا تاکہ عبدالرضا بمقابلہ بھابھی راضی ہو جائے۔

استادِ علامؒ پر حضرت امام حسین علیہ السلام کی یہ کرامت تھی جس کی بدولت وہ عصرِ حاضر میں ایک بے مثال شخصیت بن کر ابھرے۔

پانچویں کرامت

استادِ علامؒ کی حضرت امام زمانہؑ سے ملاقات کی تین حکایتیں ہیں جسے انہوں نے خود قلم بند فرمایا تھا۔

پہلا واقعہ

نجفِ اشرف میں علوم دین کی تحصیل اور فقہاءِ ہل بیتؑ کی تعلیم کے زمانے میں مجھے حضرت بقیۃ اللہ الاعظم امام زمانہؑ کی زیارت کا بے حد اشتیاق تھا اسی غرض سے میں نے ہر شہر چہار شنبہ پاپیادہ مسجد سہلہ میں ۳۰ مرتبہ

جانے کا عہد کر لیا تھا تاکہ امام زمانہؑ کی زیارت سے مشرف ہو سکوں۔
میں نے اپنے اس عمل کو ۳۵ یا ۳۶ شب چہارشنبہ تک جاری رکھا۔
ایک مرتبہ اتفاق سے مجھے نجف اشرف سے نکلنے میں تاخیر ہو گئی۔ ہوا ابراً لود
تھی اور بارش بھی ہو رہی تھی، مسجد سہلہ کے قریب ایک خندق تھی جب میں
اندھیری رات میں رہنوں اور ڈاکوؤں سے خوف زدہ وہاں تک پہنچا تو
میں نے اپنے پس پشت سے قدموں کی آہٹ محسوس کی جس نے میری
وحشت میں اور اضافہ کر دیا۔ میں نے اپنے پیچھے مڑ کر دیکھا تو ایک سید عربی
بادیہ نشینوں کے لباس میں نظر آیا وہ مجھ سے قریب ہوا اور میرے نزدیک
آ کر فصیح زبان میں بولا یا سید سلام علیکم۔ میں نے اپنے آپ میں خوف و
دهشت کا احساس ختم ہوتے پایا اور مجھے سکون و اطمینان حاصل ہو گیا لیکن
مجھے اس بات پر تعجب ہوا کہ کیسے اس نے اندھیری رات میں مجھے پہچان لیا
اور میں اس سے بے خبر رہا۔ بہر حال ہم دونوں گفتگو کرتے ہوئے چلتے
رہے۔

اس نے مجھ سے پوچھا: آپ کہا جانا چاہتے ہیں؟
میں نے جواب دیا: مسجد سہلہ
اس نے پوچھا: کس ارادے سے؟

میں نے جواب دیا حضرت بقیۃ اللہ الاعظمؓ کی زیارت کے قصد سے۔

تھوڑی ہی دیر بعد ہم مسجد زین بن صوحان کے پاس پہنچ جو مسجد سہلہ سے
 قریب ایک چھوٹی مسجد ہے۔ سید عربی نے کہا کیا اچھا ہوتا اگر ہم اس مسجد
 میں نماز ادا کرتے۔ ہم مسجد میں داخل ہوئے اور نماز ادا کی نماز کے بعد سید
 عربی نے دعائیں پڑھیں۔ مجھے ایسا محسوس ہوا جیسے مسجد کے درود یا وار اس
 کے ساتھ دعائیں پڑھ رہے تھے اس کے بعد ہی میں نے اپنے آپ
 میں ایک عجیب انقلاب محسوس کیا جسے میں بیان نہیں کر سکتا دعائیں پڑھنے
 کے بعد سید عربی نے مجھ سے کہا اے سید تم بھوکے ہو کیا اچھا ہوا گرم
 ہمارے ساتھ کھانا کھاتے۔ اس نے اپنی عبا کے نیچے سے ایک دستر خوان
 نکالا جس میں تین روٹیاں اور دو یا تین تروتازہ خیار رکھے ہوئے تھے جیسے
 انہیں ابھی باغ سے توڑا گیا ہوا گرچہ یہ سردی کا زمانہ تھا لیکن میرا
 دھیان اس بات کی طرف متوجہ نہیں ہوا کہ یہ تروتازہ خیار اس موسم میں
 کہاں سے آئے؟ پھر میں نے سید کے حکم سے کھانا کھایا اس کے بعد سید
 عربی نے کہا اٹھو اور مسجد سہلہ چلیں ہم مسجد میں داخل ہوئے سید عربی ان
 اعمال کے بجالانے میں مصروف ہو گیا جو اس مسجد سے متعلق روایات میں
 وارد ہوئے ہیں۔ میں انکی اتباع کرتا رہا انہوں نے مغرب و عشاء کی نماز
 پڑھی میں نے بھی بے اختیار ان کی اقتداء کی اور اس طرف متوجہ نہیں ہوا کہ
 یہ سید کون ہیں؟ اعمال سے فارغ ہونے کے بعد سید عربی نے مجھ سے فرمایا

کیا تم بھی دوسرے افراد کی طرح اعمال ادا کرنے کے بعد مسجد کو فہ جاؤ گے

یا مسجد سہلہ ہی میں ٹھہر و گے میں نے کہا مسجد سہلہ ہی میں رات بس رکروں گا۔

پھر ہم مسجد کے وسط جہاں حضرت امام جعفر صادقؑ کا مقام ہے، بیٹھے۔

میں نے سید عربی سے کہا اگر تمھیں چائے قہوہ یا دخانیات کی حاجت ہو تو

اسے فراہم کروں اس نے ایک جامع کلمہ میں جواب دیا:

هذه الامور من فضول المعاش و نحن نتجنب عن فضول المعاش

یہ امور فضولیات میں سے ہیں اور ہم فضولیات سے پرہیز کرتے ہیں۔

یہ کلمات میرے وجود کی گھر ای میں اتر گئے اور جب بھی چائے پیتا ہوں یہ

کلمات یاد آ جاتے ہیں جس سے میرے شانے لرزنے لگتے ہیں۔

بہر کیف یہ نشست تقریباً دو گھنٹے تک جاری رہی اس دوران کچھ موضوعات

پر بحث ہوئی جن میں ہم بعض موضوعات کی طرف اشارہ کر رہے ہیں۔

(۱) استخارہ کے سلسلے میں گفتگو ہوئی تو سید عربی نے کہا تسبیح سے کس طرح

استخارہ کرتے ہو میں نے کہا پہلے تین مرتبہ درود اس کے بعد تین مرتبہ استخیر

اللہ برحمۃ خیرۃ فی عافیۃ پڑھتے ہیں پھر تسبیح کے دانوں کو دودو کر کے شمار

کرتے ہیں اگر آخر میں دو باقی رہے تو بد ہے اور ایک باقی رہے تو نیک ہے

- سید عربی نے کہا کہ اس استخارہ کا ایک تتمہ بھی ہے جو تمھیں نہیں معلوم ہے

اور وہ یہ کہ جب ایک باقی رہے تو فوراً استخارہ کے نیک ہونیکا حکم مت دو

بلکہ تھوڑی دیر ٹھہر اور دوبارہ ترکِ عمل پر استخارہ کرو اگر آخر میں دو باقی پہلا استخارہ نیک اور ایک باقی رہے تو پہلا استخارہ میانہ ہے۔

میں نے اپنے دل میں کہا علمی قواعد کے مطابق اس سے دلیل مانگنا چاہئے انہوں نے جواب دیا ہم نے بلند مقام سے تعلق اختیار کیا ہے مجھے اس قول سے اطمینان ہو گیا اس کے باوجود میں اب تک متوجہ نہیں ہوا کہ یہ سید کون ہے؟

(۲) دوسری گفتگو جو ہمارے درمیان اس نشست میں ہوئی وہ یہ کہ سید عربی نے نمازِ یومیہ کے بعد کچھ مخصوص سورہ پڑھنے کی تاکید کی اور کہا نمازِ صبح کے بعد سورہ میں، نمازِ ظہر کے بعد سورہ عمّہ، نمازِ عصر کے بعد سورہ نوح، نمازِ مغرب کے بعد سورہ واقعہ اور نمازِ عشاء کے بعد سورہ مُلک پڑھا کرو۔

(۳) انہوں نے نمازِ مغرب میں کی پہلی دور کعتوں کے بارے میں فرمایا کہ پہلی رکعت میں سورہ حمد کے بعد جو سورہ چاہو پڑھو لیکن دوسری رکعت میں سورہ حمد کے بعد سورہ واقعہ پڑھا کرو۔

انہوں نے فرمایا مغرب کی دوسری رکعت ہی میں سورہ واقعہ کی تلاوت تمہارے لئے نمازِ مغرب کے بعد تلاوت کرنے سے کافی ہے۔

(۴) انہوں نے نمازِ یومیہ کے بعد یہ دعا پڑھنے کی تاکید کی۔

اللهم سر حنى من الهموم والغموم ووحشة الصدر

ووسوة الشيطان برحمتك يا ارحم الراحمين

(۶) انہوں نے محقق حلیؒ کی شرائع الاسلام کی تعریف کی اور کہا چند مسائل کے علاوہ اس کے تمام مسائل واقع کے مطابق ہیں۔

(۷) انہوں نے قرآن پڑھنے کی تاکید کی اور کہا ثواب ان شیعوں کو بخش دو جن کا کوئی وارث نہ ہو یا وارث تو ہوں لیکن وہ اپنے مُردوں کو یادنہ کرتے ہوں۔

(۸) نمازِ یومیہ میں تحت الحنک باندھنے کی تاکید کی جیسا علمائے عرب انجام دیتے ہیں۔ پھر انہوں نے تحت الحنک کو گلے کے نیچے سے نکال کر اس کا سر امامہ میں رکھا اور کہا کہ اس طریقے سے شرع مقدس میں وارد ہوا ہے۔

(۹) انہوں نے مجھے زیارت حضرت ابو عبد اللہ الحسینؑ کی تاکید کی۔

(۱۰) انہوں نے میرے حق میں ان الفاظ کے ذریعے دعا کی۔ جعلک اللہ من خدمتہ الشرع خداوندِ عالم تم ہمیں دین کے خدمت گزاروں میں قرار دے۔

(۱۱) میں نے ان سے کہا مجھے نہیں معلوم کیا میری عاقبت بخیر ہے کیا میں رسول خداؐ کے نزدیک سرخ رو ہوں۔

انہوں نے جواب دیا تمہاری عاقبت بخیر ہے اور کوششیں لاکٹ شکریہ ہیں تم رسول خداؐ کے نزدیک سرخ رو ہو۔

میں نے کہا میں نہیں جانتا کیا میرے والدین اساتذہ اور صاحبان حقوق مجھ سے راضی ہیں۔ انہوں نے مجھے جواب دیا سب تم سے راضی ہیں اور تمہارے لئے دعائیں کرتے ہیں۔ میں نے کہا آپ میرے حق میں دعا کیجئے کہ تصنیف و تالیف کے سلسلے میں موفق ہو سکوں۔ انہوں نے میرے حق میں دعا فرمائی۔

اس کے علاوہ اور بھی دوسرے موضوعات پر گفتگو ہوئی جس کی تفصیل کی گنجائش نہیں اسی دوران میں نے ایک ضرورت سے مسجد سے خارج ہونے کا ارادہ کیا اور اس حوض کے پاس آیا جو مسجد کے اندر درمیانِ راہ واقع تھا۔ میرے ذہن میں اس رات کے واقعات آئے اور اس باعظمت سید کا بھی خیال آیا ہونہ ہو، ہی میرا مقصود ہوں جیسے ہی میرے دل میں یہ خیال آیا میں بے چینی کے ساتھ واپس ہوا لیکن وہاں اس جلیل القدر سید (امام زمانہ) کا نشان تک نہ پایا اور کوئی دوسرا شخص بھی مسجد میں نہیں تھا۔

مجھے یقین ہو گیا جس کی مجھے تلاش تھی وہ حاصل ہو گیا اور میں غفلت کا شکار ہی رہا میں اپنی اس غفلت پر پھوٹ پھوٹ کر رویا اور دیوانوں کی طرح صحیح تک مسجد کے اطراف میں اس عاشقِ مجنون کے مانند پھر تارہ جو وصال کے بعد دوبارہ بھر میں بتلا ہو گیا ہو۔

دوسراء واقعہ

جب میں حضرت امام علی نقی علیہ السلام اور حضرت امام حسن عسکری علیہ السلام کی زیارت کے لئے جا رہا تھا، حرم سید محمد (امام حسن عسکریؑ کے بھائی) کے راستے میں بھٹک گیا، مجھ پر بھوک و پیاس کا شدید غلبہ طاری تھا اور تیز گرم ہوا میں بھی چل رہی تھیں میں اپنی زندگی سے مايوں ہو گیا اور غش کھا کر زمین پر گر گیا۔ جب میری آنکھ کھلی تو اپنا سر ایک جلیل القدر شخص کی گود میں پایا۔ اس نے شیر میں پانی پلایا جس کی ٹھنڈک اور حلاوت کا مزہ مجھے پوری عمر میں نصیب نہیں ہوا تھا پانی پلانے کے بعد اس عرب نے کہا اے سید اس نہر میں غسل کرو، میں نے کہا اے بھائی یہاں تو کوئی نہر نہیں ہے میں پیاس سے ہلاک ہو رہا تھا تو نے ہی مجھے نجات دی ہے اس جلیل القدر شخصیت نے کہا یہ شیر میں پانی ہے، ابھی اس نے یہ کہا، ہی تھا کہ میں نے ایک صاف و شفاف نہر دیکھی اور حیرت کی حالت میں اپنے آپ سے کہنے لگا نہر تو میرے پاس ہی تھی اور میں ہلاک ہو رہا تھا۔

بہر کیف اس عرب نے پوچھا اے سید کہاں جا رہے ہو؟

میں نے جواب دیا حرم سید محمدؐ یہی سامنے حرم سید محمدؐ ہے۔ میں نے خود کو حرم سید محمدؐ کے قبے کے سامنے میں پایا۔

جبکہ قادریہ میں گم ہوا تھا اور وہاں سے حرم سید محمدؐ کی مسافت بہت ہے

جب تک میں ان کی خدمت میں رہا انہوں نے مجھے چند باتوں کی تاکید کی۔

(۱) قرآن شریف کی زیادہ سے زیادہ تلاوت کرو۔

(۲) جو تحریفِ قرآن کے قائل ہیں، ان کا شدت سے انکار کرو حتیٰ جس نے تحریف کی حدیثیں گڑھی ہیں، اُس کے لئے بدعای کی۔

(۳) میت کی زبان کے نیچے عقیق کی انگوٹھی رکھو جس پر چهار دہ معصومینؑ کے اسماء کندہ ہوں۔

(۴) والدین کے ساتھ نیکی کرو خواہ وہ زندہ ہوں یا مر گئے ہوں۔

(۵) آئمہ معصومینؑ، ان کی اولاد کے مقبروں کی زیارت اور انکی تعظیم کرو۔

(۶) سادات کا احترام کرو۔

اسکے بعد فرمایا اے سید! اہل بیتؑ سے اپنی نسبت کی قدر و منزلت کو پہچانو اور اس نعمت کا شکر یہ ادا کرو جو تمہارے لئے بڑی سعادت اور افتخار کا باعث ہے۔

(۷) تلاوتِ قرآن اور نمازِ شب کی تاکید کرتے ہوئے فرمایا اے سید!

ہمیں اہل علم پر افسوس ہے جو ہماری طرف اپنی نسبت دیتے ہیں اور ان اعمال کو انجام نہیں دیتے۔

(۸) تسبيحِ فاطمة الزهراءؑ پڑھنے کی تاکید کی۔

(۹) نزدیک و بعید سے حضرت سید الشهداءؑ، اولادِ آئمہؑ اور علماء وصالحین

کی زیارت کی تاکید کی۔

(۱۰) مسجدِ نبویہ میں حضرت فاطمۃ الزہراؓ کے دیئے ہوئے خطبے کو حفظ کرنے کی تاکید کی۔

(۱۱) حضرت امام علیؓ کے خطبہ شقشیہ کو حفظ کرنے کی تاکید کی۔

(۱۲) ثانی زہرا حضرت زینبؓ کے دربارِ یزید میں دیئے ہوئے خطبے کو یاد کرنے پر تاکید کی۔

اس کے علاوہ اور بھی دوسرے فوائد پر گفتگو ہوئی ابھی میرے دل میں یہ خیال بھی نہ آیا تھا کہ یہ عرب کون ہے؟ وہ نگاہوں سے غائب ہو گئے۔

تیسرا واقعہ

اپنے سامزہ کے قیام کے دوران میں نے سردی کے موسم میں ایک رات اس مقدس سردارب میں بسر کی جہاں سے امام زمانہؑ غائب ہوئے تھے شب کے پچھلے پہر میں نے اچانک قدموں کی آہٹ محسوس کی جبکہ سردارب کا دروازہ بند تھا، میں بے چین ہوا کہ کہیں دشمنان اہل بیتؑ میں سے کوئی میرے قتل کے ارادے سے نہ آیا ہو میرے قریب جو شمع جل رہی تھی، بجھ گئی دفتاراً ایک دلکش آواز نے میرا نام لیکر مجھے سلام کیا میں نے جواب سلام دیتے ہوئے پوچھا آپ کون ہیں؟ انہوں نے جواب دیا! آپ کے چپازاد بھائیوں میں سے ہوں۔

میں نے کہا سردارب کے دروازے تو بند تھے آپ یہاں تک کیسے آئے؟ انہوں نے جواب دیا خداوندِ عالم ہر شے پر قدرت رکھتا ہے۔ میں نے کہا آپ کہاں کے باشندے ہیں؟ انہوں نے جواب دیا حجاز کار ہنے والا ہوں۔ اس کے بعد سید حجازی نے پوچھا تم اس وقت کس مقصد کے تحت یہاں آئے ہو؟ میں نے جواب دیا اپنی ضرورتوں کے تحت۔ سید حجازی نے کہا تمہاری ضرورتیں یقیناً برآئیں گی پھر انہوں نے مجھے نمازِ جماعت، صلہ رحم، اساتذہ و معلمین کے حقوق کی رعایت، فقہ، تفسیر و حدیث کے مطالعہ نیز نجح البلاغہ اور صحیفہ سجادیہ کے یاد کرنے کی تاکید کی۔

میں نے ان سے درخواست کی کہ بارگاہِ ایزدی میں آپ میرے لئے دعا فرمادیں۔ انہوں نے اپنے ہاتھوں کو آسمان کی طرف بلند کیا اور ان الفاظ کے ذریعہ میرے حق میں دعا فرمائی!

اللَّهُمَّ بِحَقِّ النَّبِيِّ وَآلِهِ وَفَقِيرِهِ وَذَرْكَهِ وَذَرْقَهِ حَلَاوَةِ مَنَاجَاتِكَ
وَاجْعَلْ حَبَّةً فِي قُلُوبِ النَّاسِ وَاحْفَظْهُ مِنْ شَرِّ وَكِيدِ الشَّيَاطِينِ يَسِّمَا الْحَسَدَ۔

(بَارَ اللَّهُمَّ مُحَمَّدٌ وَآلُّ مُحَمَّدٍ كَصَدِّقَةٍ مِّنْ أَسْ سِیدِ الْعَبْدِ لِخَدْمَةِ الشَّرْعِ وَأَذْقَهُ حَلَاوَةَ مَنَاجَاتِكَ
دَے، اپنی مناجات کی شیرینی کا ذائقہ اسے چکھا دے، لوگوں کے دلوں
میں اس کی محبت جاگزین کر دے اور شیاطین کے مکرو فریب خصوصاً حسد
سے اس کی حفاظت فرماء)

یہاں تک کہ اس سید حجازی سے با تیں ہونے لگیں گفتگو کے دوران سید حجازی نے مجھ سے فرمایا میرے پاس تربتِ سید الشہداء علیہ السلام کی خالص خاک ہے جس میں کسی خاک کی آمیزش نہیں ہے۔ انہوں نے چند مشقال خاکِ شفاء مجھے عنایت کی جو میرے پاس ہمیشہ رہتی تھی جس طرح پہلے مجھے عقیق کی انگوٹھی بھی دے چکے تھے اور وہ بھی میرے ساتھ تھی۔ میں نے اس خاکِ شفاء کے عظیم اور حیرت انگیز آثار کا مشاہدہ کیا اور وہ سید حجازی میری نظر والوں سے غائب ہو گئے۔

قابل ذکر ہے استادِ علامؒ نے یہ تینوں واقعات فارسی زبان میں دور سالوں میں تحریر کر کے استاد حسین عمامزادہ کے پاس بھیج دیئے تاکہ وہ اسے اپنی کتاب المنتقم الحقیقی کے ساتھ شائع کر دیں جس میں غاصبینِ حقوقِ آل محمدؐ کے حقیقی منتقم حضرت صاحب امرِ مجلل اللہ فرجہ الشریف کے بارے میں بحث کی گئی ہے۔

استادِ علامؒ نے بیان کیا ہے کہ سید جلیل صاحبان علم میں سے ہے اور خانوادہ رسالت کے ایک فرد ہیں جن کے زہد و درع، صدق بیانی اور راست گفتاری پر قطع و یقین حاصل ہے۔ جب میں نجف اشرف میں دینی علوم کی تحصیل اور فقة اہل بیتؐ کی تعلیم میں منہمک تھا، سید جلیلؒ نے یہ تینوں واقعات ابتداء سے انتہاء تک نقل کئے۔ میں (مؤلف) نے یہ تینوں

واقعات خود استادِ علامؒ سے دریافت کئے تاکہ مجھے ان کے صاحبِ تشریف ہونے کا یقین ہو جائے۔

آپ کے عروجِ ملکوتی سے چند مہینہ پہلے اصفہان کے ایک عالم فاضل نے مجھے آپ کے صاحبِ تشریف ہونے کی خبر دی الہذا جب آپ حرمِ معصومہؓ کے صحنِ اقدس میں جاء نماز پر تشریف فرماتھے، میں آپ کے پاس مزید تاکید اور یقینِ کامل کے لئے آیا اور آپ سے ان تینوں واقعات میں صاحبِ تشریف ہونے کے بارے میں سوال کیا جسے مثبت حقيقة نامی کتاب میں بیان کیا گیا ہے۔

استادِ علامؒ نے فرمایا یہ واقعاتِ نوجوانوں سے بیان نہ کرنا وہ اس کا تحمل نہیں کر سکتے۔ میں نے کہا اے میرے سید و سردار میں اسے اپنے خاص بھائیوں اور شاگردوں سے بیان کروں گا۔ آپ خاموش رہے جس سے میں نے کشف کیا کہ آپ کی خاموشی رضایت کی آئینہ بردار ہے۔ جیسا کہ آپ کو معلوم ہوا کہ استادِ علامؒ نے اپنے بعض خاص افراد سے فرمایا تھا کہ یہ واقعات میری موت کے بعد ہی بیان کئے جائیں۔

ان واقعات کا اسناد سید جلیلؒ کی طرف دیا گیا ہے کیونکہ کتابِ مثبت حقيقة سنہ ۱۳۷۲ھجری میں شائع ہوئی تھی اور آج سنہ ۱۳۱۱ھجری ہے، اس حساب سے یہ واقعات ۷۳ سال پہلے تحریر کئے گئے ہیں۔ اس وقت استادِ علامؒ

۵۹ سال کے تھے اور یہی آپ کی زعامت و مرجعیت نیز آپ کے دشمنوں اور حاسدوں کی ارتقاء کا ابتدائی زمانہ تھا اور دشمنوں کے خوف سے آپ پر ان واقعات کا اپنی طرف نسبت دیتے ہوئے بیان کرنا بہت دشوار اور سخت تھا۔

اس کے علاوہ اور بھی دوسرے قرائیں ہیں جو آپ کے صاحبِ تشریف ہونے پر صراحیاً دلالت کرتے ہیں جیسے کہ آپ نے اپنی وصیت میں فرمایا ہے ”میرے سینے پر ضریح حسینؑ کی خاک رکھی جائے جس سے میرا کفن محفوظ رہے اور میں مصروفِ عزار ہوں۔ اسی طرح میرے دہن میں دو عقیق کی انگشتی رکھی جائیں، ایک پر اصحابِ کسائے کے مقدس اسماء اور دوسرے پر چہار دہم موصویںؓ کے مبارک نام کندہ ہوں“۔ آپ کو حضرت بقیۃ اللہ الاعظم (عج) نے ایک انگشتی اور خالص خاکِ شفاعتی عنایت فرمائی تھی جس کا ذکر کر پہلے ہو چکا ہے۔

اسی طرح اپنی پہلی وصیت میں فرماتے ہیں۔ میں اسے تہذیبِ نفس اور مجاہداتِ شرعیہ کی وصیت کرتا ہوں کیونکہ جو کچھ بھی مجھے حاصل ہوا ہے اسی کے ذریعہ حاصل ہوا اور ربّ کریم نے مجھے وہ کچھ عطا کیا ہے جسے کان سننے سے عاجز اور زمانے کی آنکھیں دیکھنے سے قاصر ہیں۔ پروردگار کی اس عظیم عطا اور بے پایاں فضل پر اس کا شکر گزار ہوں۔

اے میرے فرزند میں نے اس کے بعض اسرار و رموز اپنی مخصوص کتاب صلوات الحزین میں بیان کر دیئے ہیں۔

ہم اللہ سے دست بدعا ہیں کہ وہ استادِ علامؒ کی اولاد اور شاگردوں کو آپ کے عظیم مؤلفات اور خاص طور سے اس کتاب کے نشر کی توفیق دے جس کا ذکر آپ نے اپنی وصیت میں کیا ہے۔

استادِ علامؒ اپنے ہم عصر مراجع کرامؒ اور فقهاء عظامؒ کے درمیان کچھ خصوصیات میں ممتاز اور مشہور تھے خداوندِ عالم ان کی قدر و منزلت اور شان و شوکت میں مزید اضافہ فرمائے۔

﴿ چند امتیازی خصوصیات ﴾

(۱) علمی آثار اور مخطوطہ کتابوں کی حفظ و تجدید اشتہ میں آپ کو بے پایاں محبت تھی اور یہ محبت ایک عظیم کتب خانہ کی شکل میں ظاہر ہوئی جو اس وقت حوزہ علمیہ قم کا سب سے بڑا کتب خانہ ہے۔

(۲) مختلف علوم و فنون کی تحصیل کا آپ کو بے حد شوق تھا جس کی بناء پر مختلف علوم و فنون میں سیکڑوں کتابیں اور ہزاروں صفحات تحریر کئے۔

(۳) مسانید و اسانید کی حفاظت میں آپ کو عشق کی حد تک شوق تھا جس کے نتیجے میں علمائے امامیہ، زیدیہ، اسماعلیہ اور عامہ کے تقریباً دسواجازہ روایت محفوظ تھے۔

(۳) اہل بیت عصمت و طہارت سے آپ کو انتہائی محبت اور کمال کی حد تک عشق تھا آپ کا کوئی ایسا مکنوب و مرقوم نہیں ہے جسے اہل بیت اطہار علیہم السلام کے ذکر پر ختم نہ کیا ہو۔

آپ اہل بیت اطہار علیہم السلام کے سچے شیدائی تھے خصوصاً سید الشہداء حضرت امام حسینؑ واقعہ عاشورہ کے ذکر اور عزاداری حسینی پر دل و جان سے قربان تھے۔ انہوں نے ایک دن مجھ سے فرمایا عالمِ شباب میں ہم طلبہ کی جماعتِ جن میں روح اللہ الموسوی الحمینی رضوان اللہ علیہ بھی شامل تھے، محرم کی راتوں میں سحر تک سید الشہداءؑ اور اہل بیت اطہار کی مظلومیت پر آنسو بہاتی، رخساروں پہ طما نچے مارتی اور گریہ وزاری کرتی تھی۔ آپ نے نصیحت آمیزانداز میں فرمایا اگر خداوندِ کریم تمہیں علمی اور عملی زندگی میں توفیق عنایت کرے تو یہ تین چیزیں اپنا شعار بنالو!

(۱) ہمیشہ با طہارت رہو۔

(۲) کسی بھی جنازے کو دیکھو اس کی مشاعیت کرو خواہ چند ہی قدم کیوں نہ ہو۔

(۳) عزاداری حسینؑ میں کسی بھی عنوان سے شرکت کرو۔

میں حوزہ علمیہ قم کے معروف ترین مدرسین میں تھا، اس کے باوجود مجالس اور حسینی عزاداروں کے درمیان چائے تقسیم کیا کرتا تھا۔

مجھے یاد ہے استادِ علامؒ اپنی زندگی کے آخری ایام میں عاشورہ کے دن

غروب آفتاب کے وقت صحنِ معصومہ قمؐ میں نمازِ جماعت کے لئے تشریف
 لائے اس وقت حسینی دستے اور انجمنیں ماتم میں مشغول تھیں، لوگ
 رخساروں پر طماںچے مار رہے تھے، سرو سینہ پیٹر ہے تھے، زنجیروں کا ماتم
 ہو رہا تھا، نوحہ و بکا کی صدا میں بلند تھیں۔ جب مکبر نے نمازِ جماعت کی
 مقدار بھر تو قف کی درخواست کی، میں نے اُن کے پاس ہی تھا جیسے ہی
 استادِ علامؐ نے یہ جملہ سنا، اُن کا چہرہ غصے سے سرخ ہو گیا اور مکبر کو ڈالنٹے
 ہوئے کہا۔!

ساکت باش اگر این عزاداری نبود نمازِ جماعت نبود
 خاموش ہو جاؤ اگر یہ عزاداری نہ ہوتی تو نمازِ جماعت نہ ہوتی
 انہیں سید الشہداء حضرت امام حسینؑ کی مظلومی پر یہ گریہ وزاری اور نوحہ و بکا
 کرنے دو اگر یہ عزاداری اور ماتمی انجمنیں نہ ہوتیں تو ہمارے دشمن واقعہ
 خونین کر بلانیزیزید اور اس کے ساتھیوں کے ظلم سے انکار کر دیتے جس
 طرح بعض لوگوں نے غدیر کے واقعہ کا انکار کر دیا ہے۔
 ہاں واقعہ سید الشہداءؑ کا اعتقاد رکھنے اور اس کا تذکرہ کرنے سے انسان
 با وقار ہوتا ہے۔ اپنی زندگی کے آخری ایام میں جب آپ آپریشن کے لئے
 ہا سپیٹل جانے لگے تو اپنے گھر سے ملے ہوئے امام باڑے میں خدا سے شفا
 حاصل کرنے کے لئے آپریشن کی جگہ کو منبرِ حسینؑ سے تبرکات و تیناً مس کیا۔

استادِ علامؒ نے اپنی وفات سے چند مہینے قبل مجھ سے فرمایا تھا کہ میں نے اپنی اولاد کو وصیتیں کی ہیں، تم انہیں میری شبِ وفات یاد دلا دینا کہ میرے جنازے کو میرے امامبازارے میں منبر سے قریب رکھیں میرے عما مے کا ایک سر امنبر اور دوسرا میرے جنازے سے باندھ دیں۔

آپ کے انتقال کے بعد میں نے یہ وصیتیں آپ کی اولاد کو یاد دلائیں اور انہوں نے اس پر عمل کیا خدا انہیں اس کا بہترین صلدے۔

استادِ علامؒ ماذؒ اور معنوی اعتبار سے ماتھی انجمنیں اور حسینی دستوں کی مدد بھی کیا کرتے تھے اور یہ عمل اس عقیدے کے ساتھ بجالاتے تھے کہ ہمارے پاس جو کچھ بھی ہے وہ ”محرم و صفر“ کی بدولت ہے۔

اگر سلسلہ گفتگو کے طویل اور کتاب کی ضخامت کا خوف نہ ہوتا تو میں اس عظیم المرتب سید کی زندگی کے ایسے واقعات تحریر کرتا جس سے شورو احساسات دنگ رہ جاتے۔ لیکن اتنے ہی پراکتفا کرتا ہوں جسے آپ نے اپنی پہلی وصیت میں حضرت امام حسینؑ سے متعلق ذکر فرمایا ہے۔ اس سلسلہ میں ہر صاحب عقل و خرد پر غور و فکر لازم ہے تا کہ جو ہر معانی آشکار ہوں اور حقیقت مقصود تک رسائی ہو سکے۔

استادِ علامؒ نے فرمایا ہے میں اسے اپنے اس حسینیہ میں جسے میں نے قم میں تاسیس کیا ہے شعائرِ الہی کے قائم کرنے میں جدوجہد کی وصیت کرتا ہوں۔

میں اسے وصیت کرتا ہوں کہ میرے ساتھ وہ تھیلی جس میں میں نے آئندہ اطہار، ان کی اولاد، اصحاب اور عظیم علماء کے قبروں کی خاک تبرک و تیمن کے لئے اکھٹا کی ہے دفن کی جائے۔

میں اسے وصیت کرتا ہوں کہ میرا سیاہ لباس جسے میں حُزن و غم کے عالم میں محرم و صفر کے مہینے میں پہنتا تھا، میرے ساتھ دفن کیا جائے۔

میں اسے وصیت کرتا ہوں کہ میرے کفن میں میرے سینے پر وہ رومال رکھا جائے جس میں، میں نے سید الشہداء حضرت امام حسینؑ کے مصاب پر بہنے والے آنسوؤں کو جذب کیا ہے۔

میں اسے وصیت کرتا ہوں کہ میری جانب سے حج اور زیارت قبر رسولؐ کے لئے ایک صالح آدمی کا نائب بنانا کر بھیجا جائے۔ مجھے ان دونوں سے بے پناہ عشق ہے اور میں تھی دست ہوں اسی طرح یہ بھی وصیت کرتا ہوں کہ میری جانب سے کسی نیک بندے کو عراق کے مقاماتِ مقدّسہ کی زیارت کے لئے روانہ کیا جائے کیونکہ میرے پاس فقہ و اصول و حدیث کی چند جلدیوں کے علاوہ اتنا سرمایہ نہیں ہے جو ان نیابتیوں پر صرف ہو سکے۔ میں اپنی اولاد سے توقع رکھتا ہوں کہ اس سلسلے میں خرچ کرنے سے کوتا ہی نہ کریں گے۔

میرا پروردگار جانتا ہے میرے پاس نہ ایک بالشت زمین ہے اور نہ کچھ روپیہ

میں وصیت کرتا ہوں کہ میرے جنازے کو حضرت فاطمہ معصومہ قمؓ کی قبر کے سامنے رکھا جائے اور سید الشہداء حسین مظلومؑ کی اہل بیتؑ سے رخصتِ آخر کے مصائب پڑھے جائیں اور اسی طرح میرے جنازے کو میرے تعمیر کردہ امام باڑے میں رکھا جائے وہاں بھی یہی مصائب پڑھ لئے جائیں اور اسی طرح جب مجھے میری قبر میں اتارا جائے جو میں نے کتب خانہ کے دروازے پر اپنے لئے معین کی ہے، وہاں بھی اسی مصیبت کا تذکرہ کیا جائے۔ میں اسے اور اپنے تمام فرزند کو وصیت کرتا ہوں کہ ہر شب جمعہ میری قبر کے گرد جمع ہوں، قرآن پڑھیں اور مصیبتِ سید الشہداءؑ پر گریہ و زاری کریں۔

استادِ علامؓ نے اپنی وصیت کے آخر میں فرمایا ہے۔

باراللہا! میں تجھ سے ان گناہوں کے سلسلے میں عفو و مغفرت کا خواستگار ہوں جو مجھ سے اور میری اولادِ نرینہ نیز میرے با ایمان دوستوں سے سرزد ہوئے ہیں۔ ہمارا نامہ اعمال ہمارے داہنے ہاتھوں میں اور خلد ہمارے باعثیں ہاتھوں میں عطا کرنا اور ہمیں محمدؐ وآلِ محمدؐ کی محبت و مودت کے ساتھ دنیا سے اٹھانا۔ باراللہا! ہم تجھ سے اہل بیتؑ کے دشمن اور ان کے حقوق غصب کرنے والوں، ان کے فضائل و مناقب کا انکار کرنے والوں

اور انہیں خدا کے عطا کردہ مراتب میں شک کرنے والوں سے براست
و بیزاری کے خواہاں ہیں۔

بار الہا! ہمیں ان کی حیات کے صدقے میں حیات اور ان کی موت کے
صدقے میں موت عطا کرنا تو جانتا ہے ہم نے ان کی محبت و مودت میں
اپنے کوفتا کر دیا ہے ہمیں ان کا صلح عطا کرنا جو اہل بیتؑ کی راہ میں جہاد
کرتے ہوئے شہید ہو گئے ہمیں ان سے دفاع کرنے والوں کی فہرست
میں شمار کرنا اور ہمیں ان لوگوں میں قرار دینا جوان سے ہدایت لیتے ہیں اور
انکے نقش قدم پر ثابت قدم ہیں۔ ہمیں ان کی محبت سے تمسک کرنے
والوں میں قرار دینا۔

آمین ثم آمین

والسلام على من اتبع الهدى

عبد فقیر خادم علوم اہل بیتؑ ابو معالی شہاب الدین حسینی مرعشی نجفی عفی عنہ نے
اسے تحریر کیا ہے۔

استادِ علام کی وصیتیں

ولقد وصينا الذين اوتوا الكتاب من قبلكم و
ایاکم ان اتقوا الله (الناء ۱۳۱)

”اور جن لوگوں کو تم سے پہلے کتاب عطا کی گئی ہے ان کو اور تم کو بھی اس کی
ہم نے وصیت کی تھی کہ خدا کی نافرمانی سے ڈرتے رہو۔

و ما وصينا به ابراهيم و موسى و عيسى ان اقیمو الدين (الشوری ۱۳)

”ہم نے موسیٰ و عیسیٰ کو دین قائم کرنے کی وصیت کی۔

و وصى بها ابراهيم بنيه و يعقوب يا بنى ان الله اصطفى لكم
الدين فلا تمن الا و انتم مسلمون . ام کنتم شهداء اذ حضر
يعقوب الموت اذ قال لبنيه ما تعبدون من بعدى قالوا نعبد
الهك و الله آباءک ابراهيم و اسماعيل و اسحاق الها
واحداً و نحن له مسلمون (البقرة ۱۳۲)

”اور ایسی، ہی ابراہیم نے اپنی اولاد کو وصیت کی اور یعقوبؑ نے بھی کی۔
اے فرزند! خدا نے تمھارے واسطے دین کو پسند کیا ہے لہذا تم ہرگز نہ مرننا مگر
مسلمان ہی اے یہود! کیا تم اس وقت موجود تھے جب یعقوبؑ کے سر
موت آ کھڑی ہوئی اس وقت انہوں نے اپنے بیٹوں سے کہا میرے بعد
کس کی عبادت کرو گے تو کہنے لگے ہم آپ کے معبود آپ کے باپ
دادا اور ابراہیمؑ و اسماعیلؑ و اسحاقؑ کے معبود یکتا خدا کی عبادت کریں گے

اور ہم اسی کے فرمانبردار ہیں۔

قال رسول اللہ ﷺ:

من لا يحسن الوصية عند موته كان نقصاً في عقله و مروته
رسول خدا نے فرمایا ہے: جو شخص اپنی موت کے وقت وصیت نہ کرے اس
کی عقل اور مروت میں نقص ہے۔
(بخار الانوار ج ۱۰۳ ص ۱۹۳)

وقال الصادق عليه السلام ”الوصية حق على كل مسلم
امام جعفر صادقؑ نے فرمایا ہے وصیت ہر مسلمان کا حق ہے۔

وقال عليه السلام ان اقلت في عمرك يومين فاجعل احدهما
لا خرتك تستعين به على يوم موتك فقبل وما تلک الا
ستعانا ؟ قال ليحسن تدبير ما يخلف و يحكمه به.

امام عليؑ نے فرمایا اگر تمھاری عمر میں دو دن بھی باقی رہ گئے ہوں تو ایک کو
آخرت کے لئے مخصوص کر دو جس سے تم اپنی موت پر استعانت طلب کرو
پوچھا گیا استعانت کیا ہے؟ آپ نے فرمایا اپنے اخلاف سے وصیت
بہترین کرو۔

وصیت انسان کی زندگی اور اسکی موت کے درمیان رابطہ کا ذریعہ ہے اور یہ
اللہ کے بندوں پر اس کی ایک سنت رہی ہے لہذا ہر ایک کے لئے ضروری
ہے کہ جو کچھ اسکے پاس ہے اس سلسلہ میں اپنے بعد کے لئے وصیت کرے۔

وصیت کرنے والوں کی وصیتیں شخصیت کے اعتبار سے مختلف ہوا کرتی ہیں پورا گارِ عالم اپنے بندوں کو زُب و تقویٰ اور اقامہ دین کی وصیت کرتا ہے انبیاء علیہ السلام اپنانے اور اللہ کی بندگی کی وصیت کرتے ہیں حضرت محمد مصطفیٰ نے حضرت علیؑ سے چار سو وصیتیں فرمائی ہیں۔ اوصیاء ایک دوسرے کو وصیت کرتے ہیں اور علماء بھی جوانبیاء کے وارث اور اوصیاء کی راہ پر چلنے والے ہیں اپنے بیٹوں اور تمام لوگوں کو عمومی اور خصوصی وصیتیں کرتے ہیں جن میں سب سے پہلے تقویٰ، دین اور خدا کی عبادت کی وصیت ہے جیسا کہ ہمارے بزرگ علماء سید ابن طاؤسؓ نے اپنے فرزند محمد اور علامہ حلیؒ نے اپنے فرزند فخر الحققینؒ کو وصیت کی ہے۔

انہیں بزرگ علماء میں استادِ علامہؓ بھی تھے جنہوں نے اس راستہ کو طے کیا اور ایسی گراں بہا وصیتیں فرمائیں جسے نور کے قلم سے لکھنے کی ضرورت ہے۔ آپ نے ان وصیتوں کو تین رسالہ میں تحریر کیا ہے جن میں سے انتخاب کر کے چند وصیتیں ہم قارئین کیلئے تحریر کرتے ہیں اور ان پر وقتِ نظر، غور و فکر نیز بحسبِ امکان عمل کرنے کی گزارش کرتے ہیں۔

واللہ المستعان وعلیہ التکلّاف۔

خدا بہترین مددگار ہے اور اسی پر بھروسہ کیا جاسکتا ہے۔۔

ما خودا زا الطريق والمحجة لشمرة المحجة

(۱) میں اسے دینِ اسلام کی ترویج اور مذہبِ حق کے دفاع کی وصیت کرتا ہوں دین آج بھی بے یار و غربت زدہ ہے اور بلند آواز سے پکار رہا ہے۔

هل من ناصر ينصرني هل من ذاب يذب عنى
چند افراد کے علاوہ کوئی ایسا نہیں ہے جو اس کی آواز پر لمیک کہے اور اس کی فریاد رسی کو پہنچے۔ خداوندِ عالم ان کی کوششوں کو قبول کرے اور انہیں بہترین جزادے۔

(۲) میں اسے کتابِ خدا میں تدبیر، اس سے پند و نصیحت حاصل کرنے، اہل قبور کی زیارت اور ان کے سلسلے میں یہ غور و فکر کرنے کی وصیت کرتا ہوں کہ وہ کل کس حال میں تھے اور آج کس حال میں ہیں، وہ کل کیسے تھے اور آج انکی کیا صورت ہو گئی ہے، وہ کل کہاں تھے اور آج کس مقام پر ہیں؟

(۳) میں اسے لوگوں سے کم سے کم معاشرت رکھنے کی وصیت کرتا ہوں اس لئے اس زمانے میں لوگوں میں زیادہ اٹھنا بیٹھنا خطرناک ہے کم ہی ایسا دیکھا گیا کہ لوگ آپس میں مل جل کر بیٹھتے ہوں اور مومنین کے حق میں بہتیاں، غیبت، بُرائی اور اُن کے حقوق و اُنحوٰت کے سلسلے میں زبان نہ کھولتے ہوں۔

- (۲) میں اسے اعزاء و اقرباء کے ساتھ صلہ رحم کی وصیت کرتا ہوں کیونکہ یہ عمر اور رزق میں توفیق و کرامت کا سب سے قوی سبب ہے۔
- (۳) میں اسے تالیف و تصنیف اور اصحاب امامیہ خاص طور سے گز شستہ علماء کی کتابوں کے نشر و اشاعت کی وصیت کرتا ہوں کیوں کہ اس منحوس اور مردہ صفت زمانے میں ترویجِ مذہب کا یہ سب سے قوی سبب ہے۔
- (۴) میں اسے شاہراہِ زہد و روع پر چلنے اور حزم و احتیاط کی وصیت کرتا ہوں۔
- (۵) میں اسے زیارت جامعہ کے ہمیشہ پڑھنے کی وصیت کرتا ہوں خواہ ہفتہ میں ایک ہی مرتبہ کیوں نہ ہو۔
- (۶) میں اسے شرعی علوم میں جدوجہد اور مشغول رہنے کی وصیت کرتا ہوں۔
- (۷) میں اسے خدا کے بندوں خاص طور سے اہل علم کی غیبت سے پر ہیز کی وصیت کرتا ہوں اس لئے کہ انکی غیبت زہر آلو دمڑے کھانے کے برابر ہے۔
- (۸) میں اسے نمازِ صبح کے بعد روزانہ سورہ یسین، نمازِ ظہر کے بعد سورہ نبا، نمازِ عصر کے بعد سورہ عصر، نمازِ مغرب کے بعد سورہ واقعہ اور نمازِ عشاء کے بعد سورہ ملک پڑھنے کی وصیت کرتا ہوں اور ان کی مداومت پر تاکید بھی کرتا ہوں۔ میں نے یہ روشن اپنے مشائخ سے حاصل کی ہے اور بارہا اسے آزمایا بھی ہے۔

(۱۱) میں اسے نمازِ یومیہ کے بعد ہر قنوت میں اس دعائے شریف کے مستقل پڑھنے کی وصیت کرتا ہوں۔

اللهم انی سالک بحق فاطمۃ وابیها و بعلها و بنیها والسر
المستودع فیہا ان تصلی علیٰ محمد وآل محمد وان تفعل
ما انت اهلہ ولا تفعل بی ما انا اهلہ.

(۱۲) میں اسے ہر رکوع خاص طور سے آخری رکعت کے ذکر رکوع کے بعد
اس دعا کے پڑھنے پر تاکید اور وصیت کرتا ہوں۔

اللهم صل علی محمد وآل محمد وترحم علی عجزنا واغثنا
بحقہم یا ارحم الراحمنیں .

(۱۳) میں اسے تسبیحاتِ حضرت فاطمہ زہراؓ کے ہمیشہ پڑھنے کی وصیت کرتا
ہوں۔

(۱۴) میں اسے حضرت فاطمہ زہراؓ کے اس خطبہ میں غور و خوض کی وصیت
کرتا ہوں جسے انہوں نے مسجد نبوی میں ارشاد فرمایا تھا۔ جسکی بلاغت اور
فصاحت سے فصحاء گنگ، بلغاۓ عاجز اور علماء مبہوت ہو گئے۔ علمائے سلف
میں ابن طیغور بغدادی نے اپنی کتاب بلاغۃ النساء میں اس خطبہ کی روایت
کی ہے۔

(۱۵) میں اسے خطبہ شقشقیہ میں غور و فکر کی وصیت کرتا ہوں جسے حضرت علیؑ
نے مسجد میں ارشاد فرمایا تھا سنی شیعہ بہت سے علماء نے اسے نقل کیا ہے۔

(۱۶) میں اسے نمازِ شب اور سحر کے وقت استغفار کرنے کی تاکید اور وصیت کرتا ہوں۔

(۱۷) میں اسے صلہِ رحم کی وصیت کرتا ہوں خاص طور سے انکے بھائی اور بہنوں کے سلسلے میں یہ وصیت کرتا ہوں کہ ان کے ساتھ یہیکی کا سلوک کرے اس لئے کہ میں نے اپنے بعد کے لئے دنیا کے ٹھیکروں (مال و دولت کی طرف اشارہ ہے) کی شکل میں کچھ بھی نہیں چھوڑا ہے مجھے جو کچھ بھی حاصل ہوا اُسے، حتیٰ وہ رقم بھی جو خاص طور سے مجھے دی جاتی تھی محتاجوں اور اہل علم پر صرف کر دیا ہے۔ عنقریب میں دنیا سے سفر کرنے والا ہوں لیکن اپنے ورثاء کے لئے دنیا کے مال و اسباب اور زر و جواہرات میں سے کچھ بھی نہیں چھوڑا ہے انہیں اپنے رب کے حوالے کر دیا ہے۔ ان کے لئے بہترین یادیں اور اچھی باتیں چھوڑی ہیں اور اگر میں اپنی اولاد کے لئے مال و اسباب سمیئنے کی کوشش کرتا، لوگ میرے اوپر اس قدر اعتبار کرتے ہیں میں اپنے وارثوں کے لئے لاکھوں اور کروڑوں کی جائداد و اسباب چھوڑ سکتا تھا۔ فاعبر وایا اولی الابصار۔

(۱۸) میں اسے قرآن کریم اور احادیثِ شریف کے پڑھنے، پڑھانے کی وصیت کرتا ہوں بے شک یہ چیزیں دل کے امراض کے لئے شفاء اور باطن کو منور کرنے والی ہیں۔

(۱۹) میں اسے خداوندِ عالم کے توسل سے اور اذکار و ادعیہ کی مدد و ملت کی وصیت کرتا ہوں کیونکہ خداوندِ عالم بلا وجہ وقت گنوانے والے جوان سے غصبناک ہوتا ہے۔

(۲۰) میں اسے فضول وقت صرف کرنے اور اپنی عمر عزیز کے بے معنی کاموں میں گنوانے سے پر ہیز کی وصیت کرتا ہوں۔

(۲۱) میں اسے نصف شب اور صحیح شام استغفار کی وصیت کرتا ہوں۔

(۲۲) میں اسے اپنے تربیت کردہ متلقی اور پر ہیز گارشاً گردوں کے حق میں حُسنِ سلوک کی وصیت کرتا ہوں۔ جس نے میرے ساتھ بھلائی کی اس نے میری مدد کی۔

(۲۳) میں اسے وصیت کرتا ہوں کہ مجھے آئمہ کرام، ان کے فرزندوں کے مزارات اور حج و عمرہ کے مناسک میں دعائے خیر سے فراموش نہ کرے۔

(۲۴) میں اسے اپنے اس امام باڑے میں جسے قم میں تاسیس کیا ہے شعائر اللہی کے قائم کرنے میں جدوجہد کی وصیت کرتا ہوں۔

(۲۵) میں اسے وصیت کرتا ہوں کہ میرے ساتھ وہ تھیلی جس میں میں نے آئمہ اطہار اور انکی اولاد، اصحاب اور عظیم علماء کے قبروں کی خاک اکھٹا کی ہے، دن کی جائے۔ میں اسے وصیت کرتا ہوں کہ میرا سیاہ لباس جسے میں حزن و غم کے عالم میں محرم و صفر کے مہینے میں پہنتا تھا میرے ساتھ دن کیا جائے۔

(۲۶) میں اسے وصیت کرتا ہوں کہ وہ جائے نماز جس پر میں نے ستر سال نمازِ شب ادا کی ہے میرے ساتھ دن کی جائے۔

(۲۷) میں اسے وصیت کرتا ہوں کہ میرے ساتھ وہ تسبیح جس کے دانوں پر میں نے مغفرت طلب کی ہے دن کی جائے۔

(۲۸) میں اسے وصیت کرتا ہوں کہ میرے کفن میں میرے سینے پر رومال رکھا جائے جس میں، میں نے سید الشہداء حضرت امام حسینؑ کے مصاب پر بہنے والے آنسوؤں کو جذب کیا ہے۔

(۲۹) میں اسے وصیت کرتا ہوں کہ میری جانب سے حج اور زیارت قبر رسولؐ کے لئے ایک صالح آدمی کو نائب بناؤ کر بھیجا جائے مجھے ان دونوں سے بے پناہ عشق ہے اور میں تھی دست ہوں اسی طرح یہ بھی وصیت کرتا ہوں کہ میری جانب سے کسی نیک بندے کو عراق کے مقامات مقدسہ کی زیارت کے لئے روانہ کیا جائے کیونکہ میرے پاس فقہ و اصول و حدیث کی چند جلدیوں کے علاوہ اتنا سرمایہ نہیں ہے جو ان نیابتیوں پر صرف ہو سکے۔ میں اپنی اولاد سے توقع رکھتا ہوں کہ اس سلسلے میں خرچ کرنے سے کوتا ہی نہ کریں گے۔ میرا پروردگار جانتا ہے میرے پاس نہ ایک بالشت زمین ہے اور نہ کچھ روپیہ پیسہ

(۳۰) میں اسے ہمیشہ باطھارت رہنے کی وصیت کرتا ہوں کیونکہ اس سے

دل روشن ہوتا ہے اور رنج والم دور ہوتے ہیں۔

(۳۱) میں اسے وصیت کرتا ہوں کہ میرے جنازے کی تشیع میں ایسے شخص کو معین کیا جائے جو بلند آواز سے یہ پکارے ”جس کسی کا کوئی حق مجھ پر رہ گیا ہے اُسے معاف کر دے۔“

(۳۲) میں اسے حسن اخلاق تواضع و فروتنی کی وصیت کرتا ہوں اور یہ تاکید کرتا ہوں کہ مومنین کے ساتھ کبر و نخوت سے پر ہیز کرے۔

(۳۳) میں اسے ہر ہفتے محاسبہ نفس کی وصیت کرتا ہوں اگر کوئی لغزش نظر آئے تو بارگاہ ایزدی میں توبہ کے ذریعہ اس کا تدارک کر لے اور اگر اس کے اعمال میں نیکی ظاہر ہو تو اس نعمت پر خداوندِ قدر کا شکر ادا کرے اور اس سے مزید توفیق کا خواہاں ہو۔

(۳۴) میں اسے مسنونات و مستحبات کی بجا آوری اور حتی الامکان مکروہات کو ترک کرنے کی وصیت کرتا ہوں۔

(۳۵) میں اسے وصیت کرتا ہوں کہ قرآن مجید کی تلاوت کرے اور اس کا ثواب ایسے شیعیان آلِ رسولؐ کی ارواح کو ہدیہ کرے جن کا کوئی وارث اور جن کے حق کا کوئی یاد کرنے والا نہیں۔ اس عملِ خیر کو میں نے بارہا آزمایا ہے اور اس کے ذریعہ خداوند عالم نے مجھے توفیق بھی عنایت کی ہے۔

(۳۶) میں اسے وصیت کرتا ہوں کہ اپنے مستحب اعمال کا ایک ٹلٹ اپنے

والدِ گرامی، ایک ثلث اپنی والدہ ماجدہ اور ایک ثلث صاحبان حقوق کے لئے قرار دے اس لئے ان کی رو جیں اس کے ہدیہ کے ذریعہ خوش ہوتی ہیں اور اس کے لئے دعا کرتی ہیں کہ خدا اس سے دنیا و آخرت میں بہترین رزق عنایت کرے۔

(۳۷) میں اسے تہذیب نفس اور مجاہدات شرعیہ کی وصیت کرتا ہوں کیونکہ جو کچھ میں نے حاصل کیا ہے اسی کے ذریعہ حاصل کیا ہے۔ ربِ کریم نے مجھے اس کے ذریعہ وہ کچھ عطا کیا ہے جسے کان سننے سے عاجزاً اور زمانے کی نگاہیں دیکھنے سے فاصلہ ہے۔ پروردگار کی اس عظیم عطا اور بے پایاں فضل پر اُس کا شکر گزار ہوں۔

امیر فرزند میں نے اس کے بعض اسرار اپنی کتاب صلوٰۃ الحزین میں بیان کئے ہیں جسے موسیٰ الکدیب المضطهد روض الریاحین اور تسمات الصبا کے نام سے بھی جانا جاتا ہے۔

(۳۸) میں اسے محرمات سے دور، شکوک و شبہات سے اجتناب اور حزم و احتیاط پر عمل کی وصیت کرتا ہوں۔ میں نے اپنے تلامذہ، برادران دینی اور اہل بیت اطہار سے محبت رکھنے والے تمام علماء و افاضل کو اجازت دی ہے کہ وہ ان تمام باتوں کی میری طرف سے روایت کریں جسے میں نے اپنے رسائل ”الطرق الحجۃ لشرۃ الحجۃ“ میں درج کر دیا ہے اب میرے چل چلا وہ

کا وقت قریب آچکا ہے اس وصیت نامے کو عبد حقیر خادم علوم اہل بیت ابو المعالی شہاب الدین الحسینی المعرشی عفی اللہ نے صحیح پنجشنبہ ۲۰ ربیع الثانی ۱۳۹۸ھ کو حرم آئمہ اطہار، آشیانہ آل محمد، مشہد کریمہ اہل بیت حضرت مصوصہ شہر مقدس قم میں تحریر کیا ہے۔

دوسری وصیت

ما خوذ از الطرق والسانید الی مرویات اهل بیت ﷺ

(۳۹) میں اسے اور اپنے خطا کا نفس کو ظاہر و باطن میں تقویٰ الہی اور اس پشتِ دنیا کی زیب و زینت سے پر ہیز کی وصیت کرتا ہوں۔

(۴۰) میں اسے وصیت کرتا ہوں کہ وہ اہل قبور کی زیارت کرے اور ان سے اس بات کی عبرت حاصل کرے کہ وہ کل کیسے تھے اور آج کیسے ہو گئے، وہ کہاں تھے اور کہاں آگئے، کل وہ کس کیفیت میں تھے اور آج کس کیفیت میں ہیں۔ ان کے مال و منال تقسیم ہو چکے، ان کی بیویوں کی تزویج ہو چکی ہے۔ ان کے گھر آباد ہو گئے اور آج فقط ان کے اعمال و افعال ہی باقی رہ گئے ہیں۔

(۴۱) میں اسے وصیت کرتا ہوں کہ قرآن کریم کی تلاوت اور احادیث کے مطالعہ کو ترک نہ کرے، ان میں غور و فکر کرے اور ان کے انوار سے کسب نور کرے۔

(۲۲) میں اسے وصیت کرتا ہوں کہ وہ لوگوں کے ساتھ کم سے کم معاشرت رکھے اس لئے کہ تمہیں کم ہی ایسی مجلسیں نظر آئیں گی جن میں اللہ کے بندوں کی بُرائی اور غیبت نہ ہوتی ہو، اُنکی اہانت اور اُن کے حق پر تہمت نہ لگائی جاتی ہو خاص طور سے جس کی غیبت کی جائے اگر وہ علماء میں سے ہو تو اسکی غیبت زہر آلو دمروں کے کھانے کے برابر ہے۔

(۲۳) وہ صاحبان حقوق کو علم و ادب اور مال و اولاد کے لحاظ سے بہترین دعاؤں میں فراموش نہ کرے۔

(۲۴) وہ ترویجِ دین اور احیائے مذہب میں اپنی کوششوں میں کوئی کمی نہ کرے، دین آج بے یار و غربت زدہ ہے اور بلند آواز سے پکار رہا ہے

هل من ناصر ينصرني هل من ذا ب يذب عنى

(۲۵) وہ انتہائے شب میں نمازِ شب اور ہر صبح استغفار کو ترک نہ کرے سید المظلوم میں امیر المؤمنین نے اپنی وصیتوں میں فرمایا ہے

عليك بصلوة الليل

تمھارے اوپر نمازِ شب واجب ہے

(۲۶) وہ مشکوک غذا میں کھانے سے اجتناب کرے کیونکہ یہ بہت سخت امر ہے۔

(۲۷) میں اسے اپنے بھائیوں، بہنوں، عزیزوں، طلابِ علوم دینیہ اور

غريب و فقير مومنین کے حق میں حُسنِ سلوک کی وصیت کرتا ہوں۔ خداوند عالم، ہمیں اور اسے قول و فعل و سنت میں شکوک و شبہات اور لغزشوں سے محفوظ رکھے بے شک وہ اس پر قادر ہے۔

بار الہا محمد و آل محمد کی حیات کے مثل ہمیں زندگی دے، ان کی موت جیسی موت دے، ہمیں دنیا میں انکی شفاعت عطا فرم۔ آمین
اس وصیت نامے کو عبد ذلیل ابوالمعالی شہاب الدین حسینی نجفی عرشی نے صبح دوشنبہ ۲۵ صفر ۱۳۸۹ھ کو حرم آئمہ اطہار، آشیانہ آل محمد شهر مقدس قم میں خداوند عالم کی حمد و ثناء، اُس کے امور کو تسلیم اور اس سے استغفار کرتے ہوئے اپنے ہاتھوں سے تحریر کیا ہے۔

تیسرا وصیت

ما خوذ از الطرق والاسانید الى مرويات اهل بيت ﷺ

(۳۸) اے میرے بھائی میں تمھیں ظاہر و باطن میں تقویٰ الہی اور ہر حال میں خدا پر اعتماد و وثوق کی وصیت کرتا ہوں۔ بعض حدیث کی کتابوں میں حضرت امام حسینؑ نے فرمایا ہے جو تمہیں فراموش نہ کرے اس پر اعتماد رکھو اور جو تمہیں دیکھ رہا ہے اس سے شرم و حیاء کرو۔

(۳۹) اپنے اعمال میں خلوص و اخلاص پیدا کرو کہ یہ کدو رت قلب کا علاج ہے۔

(۵۰) قرآن مجید کی تلاوت، اس کی آیات میں غور و فکر اور اس کے مقدس انوار سے روشنی حاصل کرنا تمہارے لئے ضروری ہے۔

(۵۱) نبی و آل نبی کی حدیثوں کا مطالعہ کرنا تمہارے لئے ضروری ہے، اس سے دل روشن ہوتا ہے اور کثافتیں دور ہوتی ہیں۔

(۵۲) تمہارے لئے ذریت پیغمبر علیہ السلام سے توسل، اُن کے حق میں حُسنِ سلوک، اُن کا دفاع اور زبان و قلم کے ذریعہ اُن کی نصرت کرنا ضروری ہے کیونکہ یہی وہ لوگ ہیں جنہیں لوگوں میں نبوت نے ودیعت کیا ہے۔ تم اُن کے حق میں ظلم و تعدی، بعض و عناد، بد خلقی، ذلت و رسوای اور ان کے حقوق کی عدم ادائیگی سے شدت کے ساتھ پر ہیز کرو کیونکہ یہی چیزیں توفیق الٰہی کے سبب ہیں۔

الْعِيَادَةِ بِاللّٰهِ اگر تمہارے قلوب ان کی محبت کی شراب سے مملو نہیں تو یہ سمجھ لو کہ تم مریض ہو اور روحانی طبیبوں کے ذریعہ تمہارا اعلان ضروری ہے کیا کوئی ہے جوان کے فضل و شرف، جلالت و وجاهت اور قدر و منزلت کی معراج میں شک کرے ہرگز نہیں فقط کو رچشم اور سنگدل افراد ہی شک کرتے ہیں۔

(۵۳) تم پر مومنین کے ساتھ حُسنِ سلوک، خاطر و مداراۃ اور خوش روئی کا برداشت ضروری ہے کیوں کہ یہ افراد پیمانِ آلِ محمد ہیں جیسا کہ روایت میں آیا ہے ان کے امور زمانہ غیبت میں صاحبان علم کو تفویض کئے گئے ہیں۔

(۵۴) تم پر امر بالمعروف اور نہی عن المنکر کا فریضہ ضروری ہے اگر تم اپنی زبان و بیان اور حال و قلب کے ذریعہ اس فریضہ کی ادائیگی پر استطاعت رکھتے ہو تو اسلام کے حق میں اس کی مشکلات کے برفع کے لئے دعا کرو کیوں کہ وہ غریب اور اجنبی ہو گیا ہے جیسا کہ پہلے تھا۔ اگر تم چشم بصیرت سے دیکھو تو تمہیں نظر آئے گا کہ قرآن ایک طرف بے دینوں اور دوسری طرف عیسائیوں سے مصروف پیکار ہے نیز دلوں میں اضطراب اور رنج والم کو بر انگیختہ کرنے والی آواز سے پکار رہا ہے۔

هل من مغیث یغیثی هل من ذاب یذب عنی
اور میں نہیں جانتا کہ اس منحوس اور مردہ صفت زمانے میں کیا میں نے اس کی آواز کا جواب دیا ہے اور اس کی دعوت پر بلیک کہی ہے یا نہیں بلکہ میں اس کے بد لے اللہ
کے بندوں کی ہتکِ حرمت کرنے اور کتابِ خدا کی ہم نشیثی نیز عترت پیغمبر
کے حق سے ٹکراؤ کا مرتكب رہا ہوں۔ وہ بندہ کس قدر خسارے میں ہے جو اس کے نجات دہنده ہیں انہیں کا دشمن بنا ہوا ہو۔

(۵۵) تم پر مونین کی قبروں کی زیارت اور ان سے عبرت حاصل کرنا ضروری ہے کہ وہ لوگ کل کیا تھے اور آج کیا ہو گئے وہ کہاں تھے اور کہاں آگئے، کیسے تھے اور آج کس حال کو پہنچ گئے ہیں، کس منزلت کے تھے اور

کس حالت کو پہنچے، بے شک قبروں کی زیارتیں خواہشاتِ نفسانی اور دنیا کی محبت کو مارتی ہیں اور رنج و غم کو بڑھاتی ہیں۔

(۵۶) تم پر ضروری ہے کہ معصومینَ کے آثار و اقوالِ مختلف مجلسوں اور محفلوں میں بڑھ چڑھ کر بیان کرو۔ ان کے ذکر و آثار کو زیادہ سے زیادہ راجح کرو اس لئے کہ وہ خاص طور سے اس زمانے میں مظلوم اور مستم رسیدہ ہے کیونکہ لوگ اپنے اپنے کاموں میں مشغول ہیں اور اس ذریتِ طاہرہ کو پس پشت ڈال دیا ہے۔ ان چیزوں سے لوگاتے ہیں جو ان کا دل چاہتا ہے۔ اللہ انہیں اس غفلت سے بیدار کرے۔

(۵۷) تم تصنیف و تالیف، لوگوں سے فائدہ حاصل کرنے اور انہیں علمی فائدہ پہنچانے میں سعی و بلیغ کرو اور اپنی عمر ضائع نہ کرو جیسے اکثر لوگ کیا کرتے ہیں۔ خداوند عالم ہمیں اور تمام مومنین کو ان نفس و صیتوں پر عمل کرنے، صفاتِ حسنہ اور مکارم الاخلاق سے آراستہ ہونے نیز آئمہ اہل بیتؑ جو روز جزا ہمارے شفیع ہونگے، کے اقوال کی پیروی پر عمل کی توفیق عنایت فرمائے۔

میں محمد و آل محمدؐ کے وسلیے سے خدا کے فضل و کرم کا امیدوار ہوں کہ وہ ہمارے دین کی حفاظت کرے، ہمارے ایمان کو تقویت بخشنے، ہمارے علم و یقین میں اضافہ فرمائے اور ہماری عاقبت بخیر کرے۔ حرم آئمہ اطہارؓ،

آشیانہ آلِ محمد شہر مقدس قم میں خداوند عالم کی حمد و ثناء، طلبِ مغفرت اور اس کے آگے سرِ تسلیم خم کرتے ہوئے ان وصیتوں کو تحریر کیا ہے۔ یہ وصیتیں اور رسالہ ۱۳۱۰ھجری میں شائع ہوا۔ اس اعتبار سے استادِ علام[ؒ] کی یہ آخری وصیتیں ہیں۔

خداوند عالم ہمیں اور تم سب کو ان لوگوں کے ساتھ قرار دے جو اولیائے خدا کے نقشِ قدم پر چلتے ہیں اور ان کی وصیتوں پر عمل کرتے ہیں۔ ان کے افعال و آثار کی جلوت و حکومت میں پیروی کرتے ہیں، اس کے ذریعے اپنے نفسوں کو پاک کرتے ہیں نیک صفات اور اچھے اخلاق سے آراستہ ہوتے ہیں اور اپنے رب سے ملاقات اور اسی کی طرف بازگشت کرتے ہیں

انالله و انا علیہ راجعون

﴿ وفاتِ حسرتِ آیات ﴾

رکنِ اسلام ملا ذالانام آیۃ اللہ اعظمی السید شہاب الدین الحسینی المعرشی لنجفیٰ

کی جانسوز رحلت سے شہر قم ہی نہیں بلکہ عالم اسلام کے اركان لرز گئے۔

آپ نے صحنِ حرم سیدہ معصومة سلام اللہ علیہا، میں نمازِ مغربین کی امامت کے بعد شب پنجشنبہ ۱۳۱۱ھ کو اپنے پروردگار کی ندائ پر بیک کی۔ اس خبر

کے پھیلتے ہی شہروں میں سیاہ پرچم نصب کر دئے گئے، چہروں پر رنج و غم کے آثار ظاہر ہو گئے، آنکھیں اشک آلود ہو گئیں دل غم زده اور لبوں پر آہ دونالے تھے۔

ایران بلکہ تمام امتِ اسلامیہ کے اوپر یہ عجیب رنج و غم کا دن تھا۔ آنکھیں رو رہی تھیں اور

واسیداہ عزا عزا است امروز

مردی صاحب الزَّمان صاحب عزا عزا است امروز

کے فلک شگاف نعروں سے فضا گونج رہی تھی۔

آپ کا جسد مبارک آپ کے امام باڑہ میں شبِ جمعہ تک رکھا گیا اور وصیت کے مطابق تابوت کو منبرِ حسینی سے باندھ دیا گیا۔ روزِ جمعہ آپ کے حسینیہ میں عزاداروں کا ایک جم غیرِ جمع ہو گیا جو اپنے سروں اور چہروں پر حزن و غم کے عالم میں طما نچے لگا رہے تھے۔ سید الشہداء حضرت امام حسینؑ کے مصابب

پر گریہ وزاری اور مراسم عزا کے بعد آپ کا جنازہ کاندھوں پر اٹھایا گیا۔
 لوگوں کا ٹھاٹیں مارتا ہوا سمندر اٹھا چلا آرہا تھا آنکھوں اور دل سے خون کے
 آنسو بہہ رہے تھے۔ آپ نگاہوں سے پوشیدہ ہو گئے لیکن دلوں میں آج
 بھی زندہ ہیں اور قیامت تک زندہ رہیں گے۔ آپ تاریخ میں اپنے نیک
 اخلاق، عزمِ راسخ، استقامت و پامردی، مسلسل جہاد، مستحکم ارادے، نفع
 بخش آثار، ہمیشہ رہنے والی برکتوں اور گراں بہا افاضات کے ذریعے زندہ
 رہیں گے۔ آپ کا مقام تمام مسلمانوں اور خصوصیت سے علماء کے دلوں
 میں باقی رہیں گا۔

چیز ہے آپ صاحبانِ زہد و تقویٰ اور وارثانِ علم و فضائل کیلئے ایک روشن
 چراغ تھے۔ وہ روشنی خاموش ہو گئی جو بزرگی اور عظمت کی طرف پیش رفت
 کرنے والے افراد کی رہنمائی کر رہی تھی۔

میں نے آپ کے ساتھ برسوں زندگی بسر کی لیکن خیر و تقویٰ کے علاوہ کسی
 اور شے کا مشاہدہ نہیں کیا۔ آپ کا عمل آخرت کی طرف رغبت اور آپ کی
 باتیں علم میں زیادتی پیدا کرتی تھیں، آپ کی زیارت سے خدا یاد آتا تھا۔
 آپ کی پوری زندگی خیر اعمال اور افتخارات سے اس طرح بھری ہوئی تھی کہ
 آپ زہد و تقویٰ و ورع اور اعمالِ خیر کی بجا آوری نیز علمی، ثقافتی اور سماجی
 خدمات کے لئے ضرب المثل بن گئے تھے۔ درحقیقت آپ کو موت نہیں

آئی بلکہ آپ ایک روشن چراغ کی طرح اب بھی ضوفشاں ہیں۔
سلام ہو اس دن پر جب آپ پیدا ہوئے۔

۲۰ صفر ۱۳۱۵ھجری

سلام ہو اس دن پر جب آپ کی روح رحمت ایزدی کی طرف گئی۔

۷ صفر ۱۳۱۱ھجری

سلام ہو اس دن پر جب آپ مونین کے کاندھوں پر بلند ہوئے۔

۹ صفر ۱۳۱۱ھجری

سلام ہو اس دن پر جب آپ اپنے عمومی کتب خانے میں قبر کے اندر
اتارے گئے۔

روز جمعہ ۹ صفر ۱۳۱۱ھجری ۱۲ بجے قبل النظیر
اور خدا کے مقرب ملائکہ نے سلام کرتے ہوئے جنت کی بشارت دی۔

اور سلام ہو اس دن پر جب زندہ مبیوث ہوں گے، آپ کا نامہ اعمال آپ
کے داہنے ہاتھ میں ہو گا اور اپنے اجداد طاہرین کی طرف آپ کو خدا کے
نزدیک حقیقی قیام گاہ کی بشارت دی جا رہی ہو گی۔

آپ کے بعد لوگ آپ کی پاکیزہ روح، آپ کی محبت اہل بیت، آپ کے
نیک افکار اور عزم و جزم سے فیض حاصل کرتے ہیں۔

آپ نے مطبوعات و مخطوطات کا علمی ذخیرہ علماء و طلباء کی ایک طویل
جماعت، دینی مدرسے، امام باڑے اور وہ عمومی کتب خانہ جس کی عالم

میں کوئی نظر نہیں، اپنے بعد آنے والوں کے لئے ترکہ کے طور پر چھوڑے۔

اے میرے سید و سردار! خدا کی قسم میرے اور تمام چاہنے والوں کے اوپر آپ کا فراق دشوار ہے نیز یہ کتنا سخت ہے اس زمانے میں آپ کا مرثیہ پڑھا جائے۔

اے میرے سید و آقا! میں وہ آخری ساعت کبھی فراموش نہیں کر سکتا جب آپ کی وفات سے دور روز قبل دو شنبہ کے دن ۸ بجے صبح آپ کی خدمت میں حاضر ہوا تھا۔

میں آپ کے پاس الحاج حسین شاکری کی کتاب ”علی فی الکتاب والسنۃ“ پر تقریظ لکھوانے گیا تھا۔ جب میں نے اپنا اور مصنف کا مقدمہ نیز کتاب کی کچھ عبارتیں پڑھ کر سنا تھیں تو آپ نے فرمایا اس نام کے آگے بجھی لکھ دو ہمیں فخر ہے کہ ہم اپنے آپ کو بجف اشرف سے منسوب کرتے ہیں۔ پھر میری طرف اشارہ کرتے ہوئے فرمایا تم علم و ادب میں یاد طولی رکھتے ہو، تم جانتے ہو میں محبت حضرت علی علیہ السلام میں مستغرق ہوں لیکن میری نگاہیں کمزور ہیں۔ تم تقریظ لکھ دو میں نے تقریظ لکھ دی۔ پھر آپ نے مجھے صحیفہ سجادیہ ہدیہ کے طور پر پیش کی اور کہا اسے ہر صبح پڑھتے رہنا۔ پھر اس کے فضائل بیان کئے اس سے پہلے آپ نے صحیفہ سجادیہ استاد طباطبائی کے پاس بھی بھیجا تھا اور انہوں نے آپ کے پاس تحریر کیا تھا۔

انہ کلام دو دن کلام الخالق و فوق کلام المخلوق
یہ کلام خالق سے پست اور کلام مخلوق سے بالا کلام ہے
ہاں اے میرے سید و آقا! میں نے تقریب لکھ دی جس طرح پہلے بھی لکھا کرتا
تھا لیکن جب میں نے آپ کے گھر کا ارادہ کیا تو اچانک مجھے روحانی بآپ
کے فرق اور اس عظیم حادثے کی خبر ملی۔ گھر پیٹ گیا اور زبان پر یہ جملہ
جاری ہوا۔

یوم علیٰ آل الرسول عظیم
اے میرے سید و سردار! چین سے سو جائیئے ہم اپنے عہد کے مطابق
آپ کی راہ پر اخلاص کے ساتھ گامزن ہیں۔
انا لله وانا اليه راجعون

آپ کا غمگین فرزند۔۔

عادل علوی

کیم رنج الاول ۱۳۱۱ ہجری

وصیت اور وراثت

کے احکام

بمعہ

ماڈل وصیت نامہ

مرتبہ : مولانا محمد صادق حسن صاحب

وصیت اور وراثت

وصیت کی اہمیت

وصیت اسلام کے احکامات میں سے ایک حکم ہے۔ یہ ایک ایسا فریضہ ہے جس کی ادائیگی سے ایک طرف خدا کی خوشنودی اور دوسری طرف انسانی حقوق کی ادائیگی کے باعث معاشرے سے فتنہ و فساد جیسی برا بیاں دور ہوتی ہیں۔ اس سلسلے میں قرآن مجید کے سورہ بقرہ میں ارشاد ہوتا ہے کہ: ”تم پر یہ فرض کیا گیا ہے کہ جب تم میں سے کسی کو موت آنے والی ہو، اور اگر وہ کوئی ترکہ (مال وغیرہ) چھوڑے تو وہ اپنے والدین اور اپنے قریبی رشتہ داروں کے لئے نیکی کی وصیت کرے۔ یہ صابان تقویٰ پر (اللہ سے ڈرنے والوں پر) حق ہے۔“

ہمارے رسول اکرم ﷺ نے ارشاد فرمایا کہ: ”جو شخص بغیر وصیت کیئے مرجائے وہ چاہلہیت کی موت مرتا ہے۔“

امیر المؤمنین حضرت علی علیہ السلام نے ارشاد فرمایا کہ: ”جو شخص مرنے کے وقت اپنے اُن قریبی رشتہ داروں کے لئے وصیت نہ کرے جو اس کے وارث نہ ہوں تو اس کا خاتمه (اس کی موت) گناہ پر ہے۔“

ان روایات کا مطلب یہ ہے کہ وصیت صرف وہی کرے جو قریب المگ ہو۔

اس سلسلے میں امام جعفر صادق علیہ السلام ارشاد فرماتے ہیں کہ: ”ہر مسلمان کے لئے ضروری ہے کہ جب رات کو سوئے تو اس کا وصیت نامہ اس کے سر کے نیچے ہو۔“

مندرجہ بالا افرائیں کو ملحوظ خاطر رکھتے ہوئے ہم نے ہر خاص و عام کی سہولت اور آسانی کے لئے وصیت نامہ تیار کیا ہے۔ اس وصیت نامے کو پڑ کرنے سے قبل وصیت کرنے والے اور وصیت پر عمل کرنے والے کے لئے چند فقہی مسائل کا جانتا ضروری ہے۔ ان مسائل کا خلاصہ مندرجہ ذیل ہے۔

وصیت کرنے والے کے لئے شرائط:-

وصیت کرنے والے میں چار شرطوں کا ہونا ضروری ہے:

۱) بالغ ہو۔ نابالغ کی وصیت صحیح نہیں ہے۔ لیکن اگر وہ دس سال کی عمر کا ہو اور سمجھدار ہو تو وہ نیکی کے کاموں، رشته داروں کے لئے وصیت کر سکتا ہے۔

۲) عاقل ہو (عقل رکھتا ہو) پاگل، بیہوش اور مست کی وصیت باطل ہے۔

۳) اپنی مرضی سے وصیت کرے۔ اگر کسی کو مجبور کر کے وصیت کرائی جائے تو وہ وصیت باطل ہے۔

۴) خود کشی کرنے والا نہ ہو۔ خود کشی کے عمل (اپنے آپ کو زخمی بہ ہلاکت کر دینے یا زہر پی لینے) کے بعد اگر وصیت کرے گا تو وصیت باطل ہے۔

لیکن خودکشی کے عمل سے پہلے وصیت کرے تو وصیت صحیح ہے۔ خواہ اس کا ارادہ خودکشی کا ہی کیوں نہ ہو۔

وصی کی شرائط:-

وصیت کرنے والا اپنی وصیت پر عمل کرانے کے لئے جس شخص کو مقرر کرے اس شخص کو ”وصی“ کہتے ہیں۔ اس میں مندرجہ ذیل شرائط کا ہونا ضروری ہے۔

- (۱) بالغ ہو لیکن اگر نابالغ کے لئے یہ سوچ کرو وصیت کرے کہ وہ بالغ ہونے کے بعد اس پر عمل کرے تو وہ صحیح ہے۔
- (۲) عاقل ہو۔ (عقل رکھتا ہو)
- (۳) بنا بر احتیاط مسلمان ہو۔
- (۴) وصی کا عادل ہونا ضروری نہیں، البتہ قابل اعتماد ہونا ضروری ہے۔
- (۵) عورت، نایبنا اور ورثاء میں سے وصی بنانا مکروہ ہے۔
- (۶) ایک سے زائد اشخاص کو وصی بنایا جاسکتا ہے۔ دو یادو سے زائد کو ایک ہی کام یا مختلف کاموں کے لئے الگ الگ وصی بنایا جاسکتا ہے۔
- (۷) اگر وصیت پر عمل کرنے سے قاصر ہو تو حاکم شرع (مجتہد جامع الشرائط) دوسرے کسی شخص کو اس کی مدد کے لئے مقرر کرے۔
- (۸) اگر وصیت پر عمل کرنے سے قبل ہی مر جائے تو حاکم شرع

وصیت پر عمل کرانے کے لئے دوسرے کسی فرد کو مقرر کرے گا۔

(۹) وصی کے لئے جائز ہے کہ وہ وصی بننے سے انکار کر دے لیکن شرط یہ ہے کہ وہ اپنی عدم رضامندی کی اطلاع وصیت کرنے والے کو اس کی زندگی ہی میں کر دے، اور اگر اس کی زندگی میں ایسا نہ کیا تو وصیت کرنے والے کی موت کے بعد اسے اس کا وصی بننا پڑے گا۔

احکاماتِ وصیت

جن چیزوں کی وصیت کی جاتی ہے ان کے مسائل:

(۱) کسی شخص کے مرنے کے بعد اس کی جائیداد میں سے سب سے پہلے مالی واجبات ادا کئے جائیں (جس کی تفصیل آگے وراثت کے مثال میں پیش کی جا رہی ہے) اس کے بعد جو کچھ بچے اس کے ایک تہائی کی وصیت اپنی مرضی سے کی جاسکتی ہے۔ اگر کوئی اپنے مال کے ایک تہائی سے زیادہ کی وصیت کرے تو اس صورت میں ایک تہائی کی وصیت صحیح ہے اور اس سے زیادہ کی وصیت باطل ہے۔ لیکن اس کے ورثاء راضی ہوں تو پوری وصیت صحیح ہے۔

(۲) حرام کاموں کی وصیت باطل ہے۔ مثلاً اگر جب تعمیر کرانا، طالموں کی مدد کرنا، گمراہ کن کتابیں شائع کرانے کی وصیت وغیرہ۔

(۳) جب ایک ہی شے کے لئے ایک سے زیادہ وصیتیں کی گئی ہوں تو اس

صورت میں آخری وصیت کو صحیح مانا جائے۔ مثلاً وصیت کی ہو کہ کوئی چیز یا اتنی رقم اقبال کو دی جائے۔ بعد میں وصیت کی جائے کہ وہی چیز یا اتنی رقم عمران کو دی جائے۔ تو ایسی صورت میں مذکورہ چیز اور رقم عمران کو دی جائے گی۔ لیکن اگر پتہ نہ چلے کہ پہلی وصیت کیا تھی اور بعد کی وصیت کیا تھی تو ایسی صورت میں قریبہ ڈال کر فیصلہ کیا جائے۔

(۲) جب بھی وصیت کی مقدار میں شک ہو تو ایسی صورت میں کم مقدار دی جائے۔ مثلاً بہن کے لئے وصیت کی ہے لیکن شک ہو رہا ہے کہ پانچ سورو پے کی وصیت ہے یا پانچ ہزار کی ایسی صورت میں پانچ سورو پے ہی دیئے جائیں گے۔

وصیت کے ضروری احکام

۱) جب انسان اپنی موت کی نشانیوں کو دیکھے تو اس کے لئے مندرجہ ذیل امور کی وصیت کرنا واجب ہے۔

i) جو امانتیں اُس کے پاس موجود ہوں۔

ii) لوگوں سے لئے ہوئے قرضے۔

iii) وہ مال جو دوسروں کو قرض دیا ہو۔

iv) وہ مال جو خفیہ جگہوں یا لاکرزوں یا غیرہ میں رکھا ہو۔

v) وہ اشیاء جو مستعار (عارضی طور پر) لی ہوں یا دی ہوں۔

vi) لیکن ان مندرجہ بالا پانچوں امور کی وصیت اس صورت میں واجب ہے جبکہ وصیت نہ کرنے سے نقصان یا تلف ہونے کا یقین ہو۔

vii) وہ نمازو روزے جو قضا ہیں۔ اگر بڑے بیٹے پر واجب ہوتا اسے بتائے۔ اگر بڑے بیٹے پر واجب نہیں ہے تو مال کے ایک تھائی سے ادا کر ان کی وصیت کی جائے۔

viii) کفارے

viiii) نذور

ix) ردِ مظالم، یعنی زندگی میں جو مالی نقصان لوگوں کو پہنچایا ہے ہواس کی تلافی۔

۲) اگر خمس، زکوٰۃ اور حج اور دیگر مالی واجبات ہیں تو اس کو فوراً ادا کرے اور اگر فوراً ادا نہ کر سکے تو اس کی وصیت کرے۔

۳) اگر ایسے بچے کے لئے وصیت کی جائے کہ جو شکم مادر میں ہو تو بچے کے زندہ تولد ہونے کی صورت میں وصیت پر عمل ہو گا اور بچہ مردہ پیدا ہونے کی صورت میں وصیت باطل تصور کی جائے گی۔

۴) آقائے خمینیؑ کے فتویٰ کے مطابق بیوی کے صرف واجب کفن کا خرچہ اس کے شوہر پر واجب ہے جبکہ آیت اللہ خوئی دام ظلّہ کے مطابق کفن کا واجب خرچہ بہر حال شوہر پر واجب ہے لیکن احتیاط واجب ہے کہ تجهیز، تکفین اور تدبیف کے دیگر واجب اخراجات بھی شوہر ادا کرے۔

وراثت کے احکام

- ۱) کسی شخص کے انتقال کے بعد جو مال وہ چھوڑ جاتا ہے اسے ورثہ یا میراث کہتے ہیں۔ جس میں مندرجہ ذیل چیزیں آجاتی ہیں۔
- (i) نقد پیسہ (ii) زمین (iii) مکان (iv) دوکان (v) کاروبار میں لگایا ہوا سرمایہ (vi) گھر کا کل سامان جس میں فرنچپر اور برتن بھی شامل ہیں (vii) بیوی اور دیگر افرادِ خانہ کے زیور جو مر نے والے کے مال سے خریدے گئے ہوں (viii) وہ کپڑے جو بیوی کے لئے بنائے تھے اور ان کو پہن بھی چکلی ہوتی بھی یہ مر نے والے کا مال تصوّر کیا جائے گا (ix) وہ قرضے جو دوسروں کو دیئے گئے ہوں
- ۲) کسی شخص کے انتقال کے بعد اس کا ترکہ مندرجہ ذیل ادائیگیوں کے بعد ورثہ میں تقسیم کیا جائے گا۔
- (۱) سب سے پہلے مر نے والے کے ذمہ جو مالی واجبات ہیں وہ ادائیگیے جائیں گے۔ خواہ اس نے اس سلسلے میں وصیت نہ کی ہو۔ مالی واجبات سے مراد وہ ادائیگیاں ہیں جو مر حوم پر واجب تھیں۔ جس میں حقوق اللہ اور حقوق العباد دونوں شامل ہیں (اللہ اور بندوں کے حقوق و قرضے آجاتے ہیں)
- (i) خمس (ii) زکوٰۃ (iii) واجب حج (vi) لوگوں کے قرضے
- (v) رُدِّ مظالم (زندگی میں کسی کو بھی مالی نقصان پہنچایا ہواں کی تلافی)

(vi) دیة (اگر زندگی میں کسی کو جسمانی تکلیف پہنچائی ہو تو اس کا معاوضہ)

(vii) بیوی کا مہر (viii) وہ مال جو دھوکا دہی یاد گیر حرام طریقے سے جمع کیا ہو وغیرہ۔

☆ آقائے خمینیؒ کے نزدیک جتنے بھی کفارے جو کہ متوفی پروا جب ہیں وہ سب اس کے اصل مال سے دیئے جائیں گے۔

☆ آقائے خوئیؒ مدظلہ العالی کے نزدیک کفارے اصل مال سے ادا نہیں کیئے جائیں گے۔ بلکہ اگر متوفی نے اس سلسلے میں وصیت کی ہو تو صرف اس صورت میں مال کے تہائی کی حصے سے ادا کیا جائے گا۔

(ب) مندرجہ بالہ ادائیگی کے بعد جو باقی رہے اس میں سے متوفی کی وصیت کے مطابق خرچ کیا جائے لیکن وصیت پر عمل درآمد باقی ماندہ مال کے ایک تہائی تک ہی ہو سکتا ہے۔ بقیہ $\frac{2}{3}$ مال ورثاء میں تقسیم ہو گا۔

(۳) اگر متوفی کی وصیت ایک تہائی سے زیادہ کی ہے تو ایسی صورت میں تمام ورثاء کی رضا مندی سے اس پر عمل ہو گا۔ اگر ورثاء راضی نہ ہوں تو ایسی صورت میں تمام وصیتوں میں یکساں طور پر کمی کی جائے گی۔

مثلاً اسے نماز، روزے اور کفارے کی وصیت کی ہے اور ان کا مول کا خرچ ایک تہائی سے زیادہ ہے تو تینوں کے اخراجات میں اس طرح یکساں طور پر تخفیف کی جائے کہ ایک تہائی تک پہنچ جائے۔

(۴) اگر کچھ ورثاء متوفی (مرنے والے) کے مالی واجبات ادا کرانے میں رضامند نہ ہوں تو جو ورثاء رضامند ہیں وہ تمام مالی واجبات اپنے حصے سے ادا کر دیں، اور بعد میں ان ورثاء سے جو رضامند نہ تھے اگر ممکن ہو تو تناسب سے وصول کر سکتے ہیں۔ لیکن اگر انہوں نے واجبات ادا کرتے وقت حاکم شرع (مجتہد جامع الشرائط) کی اجازت نہ لی ہو تو اس صورت میں مذکورہ رقم کے مطالبه کرنے میں اشکال ہے۔

(۵) اگر کوئی اپنی زندگی میں کوئی چیز اپنے رشتہ داروں کو دے۔ مثلاً بیوی کو زیور یا کپڑے وغیرہ دیدے اور اس کا ارادہ یہ ہو کہ بیوی ان چیزوں کی مالک ہے تو اس صورت میں وہ اشیاء متوفی کے ورثاء میں شامل نہیں ہوگی۔ اور اگر متوفی نے ایسا کوئی ارادہ نہ کیا ہو تو وہ اس سلسلے میں وصیت کرے کہ وہ اشیاء اس کی بیوی کو دیجائیں۔ اگر وصیت ایک تہائی سے کم کی ہوگی تو اس پر عمل درآمد ہوگا۔ اور اگر اس نے کوئی وصیت نہیں کی ہوگی تو اس صورت میں وہ تمام چیزیں بیوی سے واپس لے کر ورثاء میں تقسیم کی جائیں گی۔

تقسیم میراث کے مسائل

(۱) شریعت نے میراث کی تقسیم کا ایک خاص طریقہ مقرر کیا ہے۔ اس کے برعکس یا اپنی مرضی سے میراث کو تقسیم کرنا جائز نہیں ہے۔ مثلاً شریعت

میں باپ کی میراث میں بیٹے کا حق ہے خواہ وہ باپ کا نافرمان یا عاق شدہ ہی کیوں نہ ہو اس کو میراث میں سے اس کا حق ملے گا، اور اگر ماں یا باپ اس کے لئے وصیت کرے کے اس (عاق شدہ یا نافرمان کو) میراث میں سے کچھ نہ دیا جائے وہ وصیت باطل ہے۔

(۲) مندرجہ ذیل ورثاء کو متوفی کی میراث میں سے کچھ بھی نہیں ملے گا۔

(i) قاتل: اگر کسی نے عمدًا کسی کو قتل کیا ہے تو اس قاتل کو مقتول کی وراثت سے کچھ بھی نہیں ملے گا۔

(ii) کافر: متوفی مسلمان ہو اور اس کا وارث کافر ہو تو اس کا فر کو میراث میں سے کچھ بھی نہیں ملے گا۔

(iii) حرام کی اولاد: جو بچہ زنازادہ (زنا کی وجہ سے پیدا ہوا) ہو، اس کو اس کے باپ کی ورثہ سے حصہ نہیں ملے گا۔ اس طرح اس کے والدین کو بھی اس کی میراث سے حصہ نہیں ملے گا۔

(۳) شریعت نے مرنے والوں کے ورثاء کو تین حصوں میں تقسیم کیا ہے۔ جب تک پہلے گروہ کا ایک بھی وارث موجود ہو گا، دوسرا گروہ کے رشتہداروں کو ورثہ نہیں ملے گا۔ لیکن اگر پہلے گروہ کے رشتہداروں میں سے کوئی بھی زندہ نہ ہو تو دوسرا گروہ کے رشتہداروں کو ورثہ ملے گا۔ اسی طرح جب تک دوسرا گروہ کا ایک بھی وارث زندہ ہو گا اس وقت تک تیسرا گروہ

کے رشہ داروں کو رشہ نہیں ملے گا۔

تینوں گروہوں اور رشتہ داروں کی تفصیل درج ذیل ہے

پہلا گروہ: مرنے والے کے ماں، باپ اور اولاد، اور اگر اولاد حیات نہ ہو تو اولاد کی اولاد۔

دوسرा گروہ: مرنے والے کے دادا، دادی، نانا، نانی اور حقیقی اور سوتیلے بھائی بہن۔

تیسرا گروہ: مرنے والے کے چچا، خالہ، پھوپھی اور ان کے بعد ان کی اولاد۔

شوہر اور بیوی کی میراث

(۱) شوہر اور بیوی دونوں ایک دوسرے کے وارث ہیں۔ ان کو تینوں گروہوں کے ساتھ حصہ ملے گا۔ پہلے گروہ کے رشتہ دار زندہ ہی ہونے کی صورت میں وہ ان کے ساتھ میراث میں حصہ پائیں گے۔ اور پہلے گروہ کے رشتہ دار زندہ نہ ہونے کی صورت میں وہ (شوہر / بیوی) علی الٰ ترتیب دوسرے اور تیسرا گروہوں کے رشتہ داروں کے ساتھ میراث میں حصہ پائیں گے۔

(۲) شوہر نے بیوی کو طلاق رجعی دی ہوا اور دورانِ عدّہ انتقال کی صورت

میں دونوں کو ایک دوسرے کی میراث میں سے حصہ ملے گا۔
(۳) اگر شوہر بیماری کی حالت میں اپنی بیوی کو طلاق دے اور پھر اس بیماری میں اس کا انتقال ہو جائے تو اس کی بیوی کو طلاق کی تاریخ سے ایک سال تک شوہر کی میراث سے حصہ ملے گا۔

(۴) شوہر کو بیوی کے ترکہ میں سے ہر چیز میں سے حصہ ملے گا۔ البتہ بیوی کو شوہر کے ترکے میں سے زمین کا کوئی حصہ نہیں ملے گا۔ (زمین کا مطلب صرف زمین ہے اگر اس پر کوئی عمارت تعمیر ہے تو بیوی کو صرف زمین میں سے کوئی حصہ نہیں ملے گا)۔ البتہ عمارت کی قیمت میں حصہ ملے گا۔ لیکن عمارت میں حصہ نہیں ملے گا۔ یعنی وہ عمارت کے کسی حصے کو بحیثیت میراث نہیں مانگ سکتی۔

میراث کی تقسیم کا طریقہ

میراث کی تقسیم میں آسانی کی غرض سے جدول بنادیئے گئے ہیں۔ جو صرف پہلے گروہ کے ورثاء کے متعلق میراث کی تقسیم میں مددگار ثابت ہوں گے۔ دوسرے اور تیسرا گروہ کے ورثاء کے متعلق میراث کی تقسیم کے سلسلے میں مجہد جامع الشرائع کے فتاویٰ کی کتاب یا علماء کی طرف رجوع کیا جاسکتا ہے۔

ان جدولوں پر عمل کرنے سے پہلے مندرجہ ذیل مسائل کا جانا ضروری ہے۔

(۱) میراث کی تقسیم چار مرحلوں میں ہوگی۔

(i) سب سے پہلے مالی حقوق اور قرضوں کی ادائیگی ہوگی۔

(ii) اس کے بعد بقیہ مال کے ایک تھائی تک کی وصیت پر عمل کیا جائے گا۔

(iii) حبوہ یعنی مرنے والے کا قرآن مجید، انگوٹھی، تلوار اور جو پوشاک وہ

پہن چکا ہو وہ بڑے بیٹے کا حق ہے۔

(iv) آخر میں جدول کے مطابق میراث تقسیم ہوگی۔

(۲) اولاد میں میراث کی تقسیم کے وقت بیٹوں کو بیٹیوں سے دو گناہکہ ملے گا۔

(۳) اگر مرنے والے کی کوئی بھی اولاد زندہ نہ ہو، خواہ مرنے والے کے ماں، باپ ہوں یا نہ ہوں تو اولاد کی اولاد کو میراث میں سے وہی حصہ ملے گا۔ جو اس کے والدین (مرنے والے کی اولاد) کو ملتا۔ مثلاً مرنے والے کے پوتے، پوتوں، نواسے، نواسیوں کو میراث میں سے حصہ ملے گا۔

پوتی کو نواسے سے دو گناہکہ ملے گا۔ کیوں کہ پوتی کو اس کے باپ

(مرنے والے کے بیٹے) کا حصہ ملے گا۔ اور نواسے، نواسی کو ان کی ماں

(مرنے والی کی بیٹی) کا حصہ ملے گا۔ البتہ پوتے کو پوتی سے اور نواسے کو

نواسی سے دو گناہ حصہ ملے گا۔

(۲) مرنے والے کے کچھ رشته دار شریعت کے اعتبار سے حاجب کہلاتے ہیں ان کی وجہ سے مرنے والے کی ماں کا حصہ کم ہو جاتا ہے۔ اس کمی کی تفصیل جدول میں دی گئی ہے۔

مندرجہ ذیل رشته دار حاجب کہلاتے ہیں

(الف) مرنے والے کے دو بھائی (جب کہ ان کا اور مرنے والے کا باپ ایک ہو)۔

(ب) مرنے والے کی چار بہنیں (جبکہ ان کا اور مرنے والے کا باپ ایک ہو)۔

(ج) مرنے والے کا ایک بھائی اور دو بہنیں (جبکہ ان کا اور مرنے والے کا باپ ایک ہو)۔

غرض یہ کہ مرنے والے کے دو بھائی یا چار بہنوں یا ایک بھائی یا دو بہنوں کے وجہ سے اس کی ماں کے حصے میں تخفیف ہو جاتی ہے۔

ورثا کے حصوں کی تفصیل سمجھنے میں آسانی کی خاطر تین جدول تیار کئے گئے ہیں جن کا تعلق صرف پہلے گروہ کے وارثوں سے ہے۔ چونکہ ہر مرنے والے کا معاملہ وارثوں کی تعداد و نوعیت کے اعتبار سے مختلف ہوتا ہے اس لئے آسانی کی خاطر تین جدول تیار کئے گئے ہیں۔ اور ہر جدول سے پہلے تحریر کر دیا گیا ہے کہ اس جدول کا تعلق کس معاملے سے ہے تاکہ ہر شخص اپنے خاندان کی نوعیت کے اعتبار سے متعلقہ جدول کو دیکھیے۔

جدول نمبر ۱

مرنے والا مرد ہوا اور پہلے گروہ کے رشتے دار اور بیوی حیات ہوں۔۔

نمبر شار	ورثاء	گل حصہ	بیوی	باپ	ماں	ولاد
۱۔	بیوی + بیوی (حاجب نہ ہوں)	۱۲	۳	۵	۲	-
۲۔	بیوی + بیوی (حاجب ہوں)	۱۲	۳	۷	۲	-
۳۔	بیوی + بیوی	۳	۱	۳	-	-
۴۔	بیوی + بیوی	۳	۱	-	۳	-

۵۔	بیٹھے + بیوی	۸	۱	-	-	۷ (مساوی حصہ)
۶۔	بیٹھے + بیوی	۸	۱	-	-	۷ (مساوی حصہ)
۷۔	بیٹھے + بیٹھے + بیوی	۸	۱	-	-	۷ (بیٹھے کو بیٹھی کا دُگنا حصہ)

۸۔	بیٹھے + بیوی + ایک بیٹھا	۲۲	۳	۳	۲	۱۳
۹۔	بیٹھے + بیوی + بیٹھے + بیوی	۲۲	۳	۳	۲	۱۳ (مساوی حصہ)
۱۰۔	بیٹھے + بیوی + ایک بیٹھی + بیوی	۲۰	۵	۷	۲	۲۱
۱۱۔	بیٹھے + بیوی + بیٹھا + بیوی	۲۲	۳	۳	۲	۱۳ (مساوی حصہ)
۱۲۔	بیٹھے + بیوی + بیٹھے + بیٹھا + بیوی	۲۲	۳	۳	۲	۱۳ (بیٹھے کو بیٹھی کا دُگنا حصہ)

۱۳۔	بیٹھے + بیوی + ایک بیٹھا	۲۲	۳	۳	۲	۱۷
۱۴۔	بیٹھے + بیوی + بیٹھے	۲۲	۳	۳	۲	۱۷ (مساوی حصہ)
۱۵۔	بیٹھے + بیوی + ایک بیٹھی	۲۲	۳	۲	۷	۲۱
۱۶۔	بیٹھے + بیوی + بیٹھا + بیٹھا	۲۰	۵	۷	۷	۲۸ (مساوی حصہ)
۱۷۔	بیٹھے + بیوی + بیٹھی + بیٹھا	۲۲	۳	۳	۲	۱۷ (بیٹھے کو بیٹھی کا دُگنا حصہ)

اہم نوٹ : ایک سے زائد بیویاں ہونے کی صورت میں بھی تقسیم جدول کے مطابق ہوگی۔ البتہ بیوی کا جو حصہ ہے وہ تمام بیویوں میں مساوی تقسیم کیا جائے گا۔
(مرتبہ مولانا صادق حسن صاحب)

جدول نمبر ۲

مرنے والی عورت ہوا اور پہلے گروہ کے رشتہ دار اور شوہر حیات ہوں۔۔

نمبر شمار	ورثاء	کل حصے	شوہر	باپ	ماں	اواد
۱۔	باپ + شوہر	۲	۱	-	-	-
۲۔	ماں + شوہر	۲	۱	-	۱	-
۳۔	باپ + ماں + شوہر (حاجب نہ ہوں)	۶	۳	۱	۲	-
۴۔	باپ + ماں + شوہر (حاجب ہوں)	۶	۳	۱	۱	-

۵۔	بیٹے + شوہر	۳	۱	-	-	(۳ مساوی حصے)
۶۔	بیٹیاں + شوہر	۳	۱	-	-	(۳ مساوی حصے)
۷۔	بیٹے + بیٹیاں + شوہر	۳	۱	-	-	(ہر بیٹے کو بیٹی کا دروغنا حصہ ملے گا)

۸۔	باپ + ماں + شوہر + ایک بیٹا	۱۲	۳	۲	۲	۵
۹۔	باپ + ماں + شوہر + بیٹے	۱۲	۳	۲	۲	(۵ مساوی حصے)
۱۰۔	باپ + ماں + شوہر + ایک بیٹی	۱۲	۳	۲	۲	۵
۱۱۔	باپ + ماں + شوہر + بیٹیاں	۱۲	۳	۲	۲	(۵ مساوی حصے)
۱۲۔	باپ + ماں + شوہر + بیٹے + بیٹیاں	۱۲	۳	۲	۲	(ہر بیٹے کو بیٹی کا دروغنا حصہ ملے گا)

۱۳۔	باپ یاماں + شوہر + ایک بیٹا	۱۲	۳	۲	۲	۷
۱۴۔	باپ یاماں + شوہر + بیٹے	۱۲	۳	۲	۲	(۷ مساوی حصے)

۱۵۔	باپ یاماں + شوہر + ایک بیٹی	۱۲	۳	۲	۲	۹
۱۶۔	باپ یاماں + شوہر + بیٹیاں	۱۲	۳	۲	۲	(۷ مساوی حصے)

۱۷۔	باپ یاماں + شوہر + بیٹے + بیٹیاں	۱۲	۳	۲	۲	(ہر بیٹے کو بیٹی کا دروغنا حصہ ملے گا)
-----	----------------------------------	----	---	---	---	--

(مرتبہ مولانا صادق حسن صاحب)

جدول نمبر: ۳

مرنے والے کا/کی شریک حیات نہ ہوا اور پہلے گروہ کے رشتہ دار حیات ہوں۔۔

نمبر شمار	ورثاء	کل حصہ	باپ	ماں	اولاد
۱۔	صرف کوئی ایک وارث	پوری میراث اُسی کو ملے گی (وہ اکیلا کل میراث کا حقدار ہوگا)			
۲۔	باپ+ماں (حاجب نہ ہوں)	-	۱	۲	۳
۳۔	باپ+ماں (حاجب ہوں)	-	۱	۵	۶
۴۔	بیٹی+بیٹیاں	-	-	-	ہر بیٹی کو بیٹی کا دو گناہصہ ملے گا
۵۔	بیٹی یا بیٹیاں	-	-	-	مساوی حصہ
۶۔	باپ+ماں+ایک بیٹا	-	۱	۱	۲
۷۔	باپ+ماں+بیٹی	-	۱	۱	۲ (مساوی حصہ)
۸۔	باپ+ماں+ایک بیٹی (حاجب نہ ہوں)	۳	۱	۲	۵
۹۔	باپ+ماں+ایک بیٹی (حاجب ہوں)	۱۵ (سوائے آیت اللہ الحنفیؒ کے)	۳	۵	۲۲
۱۰۔	باپ+ماں+ایک بیٹی (حاجب ہوں یا نہ ہوں) کے مطابق	۳ (صرف آیت اللہ الحنفیؒ کے فتویٰ کے مطابق)	۱	۱	۵
۱۱۔	باپ+ماں+بیٹیاں	-	۱	۱	۲ (مساوی حصہ)
۱۲۔	باپ+ماں+بیٹی+بیٹیاں	-	۱	۱	۲ (ہر بیٹی کو بیٹی کا دو گناہصہ ملے گا)
۱۳۔	باپ یا ماں+ایک بیٹا	(باپ یا ماں)	۵	۱	۶
۱۴۔	باپ یا ماں+بیٹی	(۵ مساوی حصے)	-	۱	۶
۱۵۔	باپ یا ماں+ایک بیٹی	-	۳	۱	۲
۱۶۔	باپ یا ماں+بیٹیاں	(۳ مساوی حصے)	-	۱	۵
۱۷۔	باپ یا ماں+بیٹی+بیٹیاں	(۵ ہر بیٹی کو بیٹی کا دو گناہصہ ملے گا)	-	۱	۶

(مرتبہ مولانا صادق حسن صاحب)

ماڈل

وصیت نامہ

تصویر

مقام و تاریخ وفات

(وصی یا وارث پُر کرے)

پورا نام :

شناختی کارڈ نمبر :

تاریخ پیدائش :

مکمل پتہ :

دین : _____ فقہ : _____

وصیت کرنے والا جس مجتهد جامع الشرائط کی تقلید کرتا ہو، اُس کا نام :

وصی کا تقرر

میں مندرجہ ذیل شخص / اشخاص کو وصی مقرر کرتا ہوں جس کو / جن کو میری موت کے بعد میرے وصیت نامہ پر عمل درآمد کرنے کا اختیار ہوگا۔ جس میں اثاثوں کی وصولی، ادا میگی اور ورثاء میں تقسیم شامل ہے۔ تمام ورثاء کو تاکید کی جاتی ہے کہ وصی سے ہر قسم کا تعاون کریں۔ نیز وصی اور ورثاء کے مابین کسی قسم کے اختلاف کی صورت میں مجتهد یا مجتهد کے وکیل کی طرف رجوع کریں۔

۱) وصی کا نام :

پستہ :

دوسرہ وصی / پہلے وصی کی معذوری کی صورت میں:

۲) وصی کا نام :

پستہ :

مذکورہ وصی / اوصیاء کی معذوری کے صورت میں:

۳) مجتهد اعلم یا اس کا کوئی وکیل۔

نوث:-

مندرجہ بالا میں غیر متعلقہ امور کا دیے جائیں اور مطلوبہ امور پر نشان بنا دیا جائے۔

ولی کا تقرر

میرے والد محترم _____ میری موت کے بعد میرے نابالغ بچوں کے ولی کے فرائض ان کے سن رشد تک انجام دیں گے۔ میرے والد بزرگوار کی معذوری یا ضعیفی یا موت کی صورت میں مندرجہ ذیل شخص ولی کے فرائض انجام دے گا۔

(i) محترم / محترمه :

☆ ان کی معذوری کی صورت میں:

(ii) محترم / محترمه :

اصل ترکہ میں سے کسی جانے والی ادائیگیاں

میرا وصی میرے اصل ترکہ (ترکہ کی گل مالیت) میں سے پہلے مندرجہ ذیل ادائیگیاں عمل میں لائے۔

(جہاں تک ممکن ہو رقم درج کریں)

غسل و کفن اور دفن کا خرچہ

قابل تقسیم ترکہ کے ایک تھائی حصے (وصیت نامہ حصہ ۲) سے ادا کیا جائے۔ رقم

اصل ترکہ (وصیت نامے کے اس حصے) سے ادا کیا جائے۔ رقم

(میت کے دوسرے اخراجات، مثلاً: میت گاڑی، مجالس وفاتیہ و صدقات وغیرہ وصیت نامہ حصہ ۲ کے مطابق ادا کئے جائیں) رقم

میرے شوہر یہ خرچہ برداشت کریں۔

میری زوجہ مسماۃ رقم کامہر

حساب ہو چکا ہے۔ رقم ادا کرنا ہے۔

قرض/قرض حسنہ درج ذیل ہے۔

قرض دہندگان کے نام اور پتے :

رقم _____

رقم _____

رقم _____

رقم _____

کوئی قرضہ واجب الادائیں ہے۔ قرضہ کی ادائیگی کرنا ہے۔

رُدِّ مظالم (کسی کو مالی نقصان پہنچایا ہو تو اس کا معاوضہ) اور دیت (کسی کو جسمانی نقصان پہنچایا

ہو تو اس کا معاوضہ) جو درج ذیل ہے۔

رقم _____

رقم _____

رقم _____

رقم _____

جہاں رقم درج نہیں ہے وہاں وصی رقم کا تعین کرے۔ نقصان/ایڈارسانی کی تفصیل علیحدہ کا غذ پر درج ہے۔



واجب الاداہیں ہے

سہم امام

سہم سادات

زکوٰۃ/عشر

فطرہ

واجب الاداہے

(اگر خانہ میں رقم درج نہ کی گئی ہو تو درج ذیل امور میں سے جہاں کہیں اطلاق ہوتا ہو وہاں تفصیل درج کریں)۔

_____ ادا یگی خمس کی سالانہ تاریخ

_____ ادا یگی زکوٰۃ کی سالانہ تاریخ

خمس/زکوٰۃ با قاعدگی سے ادا کی جاتی رہی ہے چنانچہ میرا صی سالانہ تاریخ سے مرنے کی تاریخ تک حساب کرے۔

خمس/زکوٰۃ بے قاعدگی سے ادا کی گئی ہے جس کی تفصیل علیحدہ کاغذ پر درج ہے۔ چنانچہ صی واجب الادارم کا تعین کر کے ادا کرے۔

خمس/زکوٰۃ کبھی ادا نہیں کیا گیا۔

واجب حج:



_____ رفیق

ذمہ نہیں ہے / ادا ہو گیا ہے۔



_____ رفیق

ذمہ ہے، اور میرے شہر سے اس کی نیابت کرائی جائے۔



_____ رفیق

ذمہ ہے، اور نیابت میقات سے کرائی جائے، میرے شہر سے نہیں۔



_____ رفیق

وصی حساب کرے اور حج کو واجب پائے تو نیابت کرائے، مگر نیابت



میرے شہر سے کرائے۔

وصی حساب کرے اور حج کو واجب پائے تو نیابت کرائے، مگر نیابت میقات سے کرائے۔

نوث : (اگر وصیت کرانے والے نے میقات سے نیابت کرانے کی وصیت کی ہے تو اس کا خرچ اصل مال سے نکلے گا اور گراپنے شہر سے نیابت کی وصیت کی ہے تو جو میقات کے خرچ سے زائد خرچ ہے وہ ۱/۳ سے ادا کیا جائے گا)

حصہ ۲

قابل تقسیم تر کہ کہ ایک تھائی کی بابت وصیت

وصیت نامہ کے تیرے حصہ کے مطابق تمام واجب الادار قوم کی ادائیگی کے بعد بقیہ تر کہ کہ ایک تھائی حصہ پر اپنا حق وصیت استعمال کرتے ہوئے وصیت کرتا ہوں۔ چنانچہ میرے وصی پر لازم ہے کہ مذکورہ حصہ (ایک تھائی) پر مندرجہ ذیل ہدایات کے مطابق عمل کرے۔

جہاں تک ممکن ہو رقم درج کریں

وصیت کی تفصیل

غسل و کفن اور دفن کے اخراجات۔

میت گاڑی، مجالس وفاتیہ اور صدقات وغیرہ۔

تدفین کی رات کا صدقہ۔

نماز و حشت اجارہ پر (معاوضہ دے کر)۔

وصی کیأجرت۔

قضانمازیں اجارہ پر۔

سال / ماہ کی قضاہے۔

کوئی نماز قضانہیں ہے۔

وصیت کی تفصیل

جہاں تک ممکن ہو رقم درج کریں

رقم

قضا روزے اجارہ پر۔

مہ / دن کے روزے قضا ہیں۔

کوئی روزہ قضا نہیں ہے۔

رقم

واجب حج۔

اپنے شہر سے حج کرایا جائے (یعنی میقات کے حج کے خرچ سے زائد خرچ)۔

رقم

واجب کفارے۔

روزوں کے کفارے

حج کے کفارے (قربانی)

نذر / عہد / قسم توڑنے کفارے

روزوں کافدیہ

کوئی کفارہ واجب الادا نہیں ہے۔

سنن عبادات

رقم

حج

رقم

عمرہ

رقم

زیارات

رقم

کواس کے حق و راثت کے علاوہ میری زوجہ

میری مندرجہ ذیل اولاد کواس کے حق و راثت کے علاوہ


رقم

رقم

رقم

رقم

رقم



میری خواہش

درج ذیل امور میں اگر وصیت کرنا چاہیں تو جس شخصیت کے بارے میں تمنا ہوان کا نام تحریر کر کے پڑ کر دیں۔

- ۱۔ میری خواہش ہے کہ میری نمازِ میت جناب مولانا صاحب قبلہ سے پڑھوائی جائے۔ اگر وہ راضی ہو جائیں۔
- ۲۔ میری خواہش ہے کہ میرے سوئم کی مجلس جناب صاحب سے پڑھوائی جائے۔ اگر وہ راضی ہو جائیں۔
- ۳۔ میری خواہش ہے کہ میرے چہلم کی مجلس جناب صاحب سے پڑھوائی جائے۔ اگر وہ راضی ہو جائیں۔
- ۴۔ میری خواہش ہے کہ میرا حج صاحب سے کرایا جائے۔ اگر وہ راضی ہو جائیں۔
- ۵۔ میری خواہش ہے کہ میرا عمرہ صاحب سے کرایا جائے۔ اگر وہ راضی ہو جائیں۔
- ۶۔ میری خواہش ہے کہ میری طرف سے زیارت (مقامِ زیارت کا نام) جناب صاحب سے کرائی جائے۔ اگر وہ راضی ہو جائیں۔

معذرت نامہ

میں اپنے تمام رشتہ داروں، دوستوں اور دیگر متعلقین سے التجا کرتا ہوں کہ اگر میری جانب سے قصد ایسا سہوا آنہیں کسی بھی قسم کی روحانی، جسمانی یا ذہنی اذیت پہنچی ہو تو از راہِ کرم مجھ کو تہ دل سے معاف فرمادیں۔

نیز میں اپنے وسی/ ورثاء سے درخواست کرتا ہوں کہ میری یہ معذرت میرے تمام متعلقین بالخصوص مندرجہ ذیل افراد تک پہنچا دیں۔

-۱

-۲

-۳

-۴

-۵

میں ان تمام مسلمان بھائیوں سے بھی گزارش کرتا ہوں جن کی مجھ سے عمدأً یا سہواً غیبت یا چغلی ہوئی ہو،
کہ وہ مہربانی فرمائے مجھے معاف کر دیں۔

میں بھی اپنے بارے میں کی گئی کسی بھی برا درِ مسلم کی غیبت و چغلی یا کوئی اذیتِ روحانی، ذہنی یا جسمانی
(جس سے مجھے کوئی تکلیف پہنچی ہو) کو معاف کرتا ہوں۔

دستخط

تاریخ

یاداشت

یاداشت

یادداشت

400 No.

Section.....

D.D. Class.....

HAJAFI BOOK LIBRARY


طول عمر اور وسعتِ رزق کے سو مجرّب نسخے	
گھر کو جنت بنانے کے چودہ مجرّب نسخے	
مرضِ حُبّ دنیا: علامات اور علاج	
مرضِ تکبُّر: علامات، تشخیص کے طریقے اور اس کا علاج	
وصیت نامہ کیسے لکھا جائے محبت	
امراض روحانی کی شناخت کی ۱۰۰ اعلامات	
حرام نگاہ بیٹی اللہ کی رحمت	
عظمت اور بلندی کے لیے علم ہی کافی ہے	
گیا وقت پھر ہاتھ آتا نہیں کردار سازی (حصہ اول)	
صدقة: بھلائی کرنے کا سب سے اچھا راستہ	
اجتہاد اور تقلید پر اعتراضات کا تجزیہ	
دوستی ثواب وضو	
ترکِ گناہان کے چالیس طریقے	
آئینہ (حصہ اول) کردار سازی <small>حضرت مسیح</small> (زمیر طبع)	
فاصلاتی دینی تعلیم شمارہ ۱ ۳۱	

مدرسہ القائم

A-50، سادات کالونی، فیڈرل بی ایریا، کراچی

فون: 021-6366644 ، 0334-3102169

- ویب سائٹ: www.al-qaaim.com ای میل: info@al-qaaim.com



تھارے اعمال کا انجام مختصر ہونا

مگر حد تک تھارے اپنے بھائیوں کی حاجتوں کو
پورا کرنے اور ان کے ساتھ حسن سلوک کرنے میں ہے

ورنہ! تھارا کوئی عمل قبول نہیں کیا جائے گا۔

اپنے بھائیوں کے ساتھ ہر بانی اور ان پر رحم کرو

تو تم سے آٹلو گے۔

تجالیاتِ حکمت